


శ్రామిక జనావళికి
మేడే
శుభాకాంక్షలు

కార్మికలోకం

మే 2013

మాసపత్రిక

వెల: రూ.7



స్ఫూర్తినిచ్చిన

అఖిలభారత మహాసభలు

చికాగో 8 కార్మిక వీరులను స్మరించుకుందాం

“ఒక్కొక్క నెత్తురుబొట్టు సాధించిన హక్కులురా” అని ఓ విప్లవ కవి గానం చేసాడు. మేడే చరిత్రను పరికిస్తే అది అక్షరాల నిజం అనిపిస్తుంది. 8 గంటల పనిదినం కోసం కార్మికులు చేసిన పోరాటంనుండే “మేడే” ఆవిర్భవించింది. “హే మార్కెట్” సంఘటనగా ప్రసిద్ధిగాంచిన అమెరికాలోని చికాగో కార్మికుల ప్రతిఘటనా పోరాటం ప్రపంచవ్యాప్తంగా కార్మికవర్గ ఐక్యతకు పునాదివేసింది. ఆనాటి చికాగో కార్మికుల పోరాటాలు ప్రాణత్యాగాల ఫలితంగానే నేడు ప్రపంచవ్యాప్తంగా 8గంటల పనిదినాన్ని ప్రామాణికంగా గుర్తించే పరిస్థితి ఏర్పడింది.

8గంటల పనిదినం పోరాట క్రమం: 1మే 1886 నుండి 8గంటల పనిదినాన్ని చట్టబద్ధంగా అమలుచేయడంకోసం సమ్మెపోరాటాలను అమెరికన్ ఫెడరేషన్ ఆఫ్ లేబర్ పిలుపునిచ్చింది.

1మే 1886 నాడు చికాగో నైట్స్ ఆఫ్ లేబర్ నాయకుడు ఆల్బర్ట్ పారసన్స్ 80,000కార్మికులను వీధుల్లోకి నడిపించాడు. కొద్దిరోజుల్లోనే అమెరికావ్యాప్తంగా 1200 ఫ్యాక్టరీలలో 3లక్షల50వేలమంది 8 పనిదినం కావలనే డిమాండుతో సమ్మెలో పాల్గొన్నారు. ఒక్కచికాగోలోనే 70వేలమంది

ఈ పోరాటంలోకి వచ్చారు.

3మే 1886 నాడు వర్కర్స్ న్యూస్పేపర్ ఎడిటర్అయిన ఆగస్ట్ స్పైస్ 6వేల మంది కార్మికులనుద్దేశించి ప్రసంగించాడు. ఆ తర్వాత ఆ కార్మికులంతా మెక్ కార్మిక్ కంపని దిశగా ఊరేగింపుగా వెళ్తుండగా పోలీసులు వారిని చుట్టుముట్టి కాల్పులు జరిపారు. నలుగురు మరణించగా ఎంతోమంది గాయపడ్డారు.

4మే 1886 నాడు పోలీసుల కాల్పులకు నిరసనగా నిర్వహించిన సభలో స్పైస్, ఫీల్డెన్, పార్సన్లు ప్రసంగించారు. సభముగిసే సమయానికి చికాగో పోలీసు నాయకత్వంలో 180మంది పోలీసులు సభలో జోక్యం చేసుకుని కుట్రపూరితంగా కార్మికులను రెచ్చకొట్టాలని ప్రయత్నించారు. అదే సమయంలో పోలీసుల మీదకు ఎవరో బాంబు విసరడం జరిగింది. దానితో పోలీసులు విచక్షణారహితంగా కాల్పులు జరపడంతో ఏడుగురుమంది పోలీసులు చనిపోగా ఇతరులు నలుగురు చనిపోయారు. రెండువందల మంది గాయపడ్డారు. ఈ సంఘటనను సాకుగా తీసుకుని పోలీసులు అధికారయంత్రాంగం కార్మికుల మీదకు విరుచుకుపడ్డారు. 8గంటల పనిదినం పోరాటాన్ని అణచివేయాలని పెట్టుబడిదారులు, వారికండగా మీడియా ఉన్మాదపూరితంగా ప్రచారం చేసింది.

21 జూన్ 1886 నాడు బాంబుసంఘటనకు బాధ్యులను చేస్తూ 8మంది చికాగో కార్మికోద్యమనాయకులను దోషులుగా నిలబెట్టి బూటకపు విచారణ జరిపారు. విచారణ జరుగుతుండగానే వారికి ఉరిశిక్ష వేసితీరుతామని దానికోసమే విచారణ తంతు నడుపుతున్నామని ప్రభుత్వాధికారులు ప్రకటించారు. వారనట్లుగానే 19 ఆగస్టునాడు ఏడుగురికి మరణశిక్ష, ఒక్కరికి నీబేకు 15సం॥లు జైలుశిక్ష విధించారు. దీనికి నిరసనగా ప్రపంచవ్యాప్తంగా ఉద్యమం తలెత్తడంతో ఇద్దరికి స్వాబ్ మరియు ఫీల్డెన్లకు ఉరిశిక్షను యావజ్జీవకారాగారశిక్షను మార్చారు. ఉరిశిక్ష పడ్డ పార్సన్, ఏంగెల్, స్పైస్, ఫిచ్చర్లను 11నవంబర్ 1887నాడు ఉరితీసారు. మరొకడైన లింగే ఉరితీసేందుకు ఒక్కరోజు ముందు ఆత్మహత్యచేసుకున్నాడు. వారి అంత్యక్రియలకు దాదాపు 6లక్షలమంది కార్మికులు పాల్గొని నివాళులర్పించారు. ఆతర్వాతి కాలంలో నీబే, స్వాబ్, ఫీల్డెన్లను విడుదల చేయాలనే ఉద్యమం తీవ్రతరమయింది. 26జూన్ 1893లో గవర్నర్ ఆల్గెల్డ్ ఒక ఉత్తర్వులో ఆ ముగ్గురిని విడుదల చేసాడు. అదే సమయంలో ఆ శిక్ష పడిన 8మంది కార్మిక నేతలను అన్యాయంగా ఇరికించారని పక్షపాతంతో కూడిన న్యాయమూర్తులు, ఉన్మాదపూరితంగా ప్రవర్తించి అన్యాయంగా వారిని ఉరితీసారని పేర్కొన్నాడు. బాంబు విసిరింది కూడా ఒక పోలీసు ఏజంటని, 8గంటల పని ఉద్యమాన్ని విచ్ఛిన్నం చేయడానికి ఉక్కుపరిశ్రమల యజమానుల కుట్రలో భాగమేనని బయటపడింది.

అణచివేతకు ప్రతిఘటనకు సమాధానం: ఆనాడు చికాగో కార్మికనేతలను ఉరితీయడం ద్వారా 8గంటల పనిదినం ఉద్యమాన్ని అణచివేయగలమని పెట్టుబడిదారులు భ్రమించారు. కాని దానికి జవాబుగా కార్మికోద్యమం మరింత ఉధృతమయింది. ‘హేమార్కెట్’ సంఘటనలో చిందిన కార్మికుల నెత్తుటి నుండి ప్రపంచవ్యాప్తంగా పీడిత ప్రజల పోరాటాలకు దిక్సూచిగా నిలుస్తోన్న ఎర్రజండా జన్మించింది. ఉరిశిక్షకు గురయిన చికాగో కార్మిక నేత స్పైస్ ఇలా గర్జించాడు “మమ్మల్ని ఉరితీస్తే మంటలు ఆరిపోతాయనుకున్నారా! అదిగో అక్కడ, ఇక్కడ, ఆమూల, ఈమూల, నీవెనుక, నీముందు అన్ని చోట్లా జ్వాలలు చెలరేగుతాయి. అది అంతర్వాహిని దాన్ని ఆర్పడం నీ తరం కాదు.” ఆ ఉరితీయబడ్డ కార్మికనేత ప్రకటించినట్లుగానే కార్మికోద్యమమే అంతిమంగా విజయం సాధించింది. 8గంటల పనిదినం ప్రపంచవ్యాప్తంగా అమలులోకి వచ్చింది. 1889లో పారిస్లో నిర్వహించిన అంతర్జాతీయ సోషలిస్టు కాంగ్రెస్కు హాజరయిన అమెరికన్ కార్మిక ప్రతినిధి ‘హేమార్కెట్’సంఘటనలో బలయిన చికాగో 8గా ప్రసిద్ధిగాంచిన కార్మికనేతలకు నివాళిగా 1మే ని కార్మికుల శెలవు దినంగా పరిగణించాలని ప్రతిపాదన చేసారు. అది అమోదం పొంది అప్పటినుండి ప్రపంచవ్యాప్తంగా మేడేను సంఘీభావదినంగా కార్మికులు పాటిస్తున్నారు. అలాంటి కార్మికుల పోరాటాలకు కొనసాగింపుగాను రష్యాలో సోషలిస్టు విప్లవం విజయవంతమై కార్మికరాజ్యం ఏర్పడింది. ప్రపంచవ్యాప్తంగా కూడా ఎన్నో కమ్యూనిస్టు దేశాలు ఏర్పడ్డాయి.

ప్రస్తుత కర్తవ్యం: ప్రపంచీకరణ విధానాన్ని అమలుచేస్తున్న పాలకవర్గం కార్మికవర్గంపట్ల వారి హక్కులు, సంక్షేమంపట్ల తీవ్రనిర్లక్ష్యాన్ని ప్రదర్శిస్తూ పెట్టుబడిదారుల సేవలో తరిస్తున్నారు. ఏవో కొన్ని సంఘటితరంగాలు తప్ప 8గంటల పనిదినం అమలు కావడంలేదు. ఎన్నో పోరాటాలు, త్యాగాలతో సాధించుకున్న కార్మికచట్టాలు నిర్వీర్యమవుతున్నాయి. అసంఘటితరంగంలో కార్మికులకు కనీసవేతనం కూడా లభించడంలేదు. కనీసం యూనియన్ పెట్టుకునే హక్కును కూడా నిరాకరిస్తూ కార్మికులమీద పోలీసు, గూండాదాడులకు తెగబడుతున్నారు. కార్మికనేతలను నిర్బంధించడం, ప్రాణాలుతీయడం కూడా జరుగుతోంది. గురుగాంలోని మారుతి సుజుకి, యానాంలోని రీజెన్సీ సంఘటనలు ఇదే సూచిస్తున్నాయి. ప్రభుత్వ స్కీముల పేరిట వేలాదిమందితో వెట్టిచాకిరి చేయిస్తున్నారు. ఈ నేపథ్యంలో మన కార్మిక వర్గంకూడా ఐక్యమై ప్రతిఘటనా పోరాటాలకు సిద్ధంకావాలి. అదే మన మేడే ప్రతిజ్ఞ కావాలి.

మే - 2013

కార్మికలోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 26 సంఖ్య : 5

విడి ప్రతి వెల : రూ. 7

సం॥ చందా : రూ. 75

విషయ సూచిక

సంపాదకీయం	1
కార్మికుల గురించి	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-18
గనులు, లోహాల పరిశ్రమ	19
రిజెన్సీ లాకౌట్	20
అఖిల భారత నూతన కమిటీ	21
బాలలలోకం	22
ఇదో రకం దోపిడీ (కథ)	23-25
కవిత	25
సామాజిక న్యాయం	26
అంతర్జాతీయం	27
జాతీయం	28, 29
మే డే ప్రణాళిక	30-32

మేనేజర్

కార్మికలోకం

ఇ.నం.1-7-139/44, ఎస్.వి.టి.స్మారక కేంద్రం,
ఎస్.ఆర్.కె.నగర్, రిసాలగడ్డ, జమిన్స్థాన్ పూర్,
ముఖ్యరాజ్, హైదరాబాద్-20.
ఫోన్ : 27612474
ఫ్యాక్స్ : 27646565

ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

పి. రోజా, సత్యభాస్కర్.

మేనేజరియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎస్.పుణ్యవతి,

ఆర్.వి.నర్సింహారావు,

వై. సోమన్న, పి. సుధాకర్.

మేడే స్ఫూర్తితో ఉద్యమిద్దాం

ప్రపంచ మానవాళి ముందుకు ఎనిమిది గంటల పని దినాన్ని ఎజెండాగా తెచ్చిన చారిత్రాత్మక రోజు మేడే. కార్మికులు పనిచేసే యంత్రాలు కాదని, కార్మికులకు కుటుంబ జీవితం, విశ్రాంతి అవసరమని నినదించి, రోజును మూడు భాగాలుగా విభజించి 8గంటల పనిదినం కోసం రక్తతర్పణం చేసిన రోజు మేడే! అందుకే మేడే ఒక ఉత్సవం కాదు కార్మికులకు ఉత్తేజానిచ్చే ఉద్యమం. కార్మికులకు నిరంతరం కర్తవ్యాన్ని గుర్తు చేసే సందర్భం. ప్రపంచ కార్మికులంతా ఒక్కటే అని కదిలించే రోజు. నూట ఇరవై ఏడు సంవత్సరాలు అవుతున్నప్పటికీ నేటికీ కార్మికులకు స్ఫూర్తినిస్తూనే ఉన్నది.




ప్రపంచీకరణ నేపథ్యంలో మే డే ఆవశ్యకత మరింత పెరిగింది. మేడే ఉద్యమ స్ఫూర్తితో 8 గంటల పని దినం కోసం అనేక పోరాటాలు జరిగాయి. కోట్లాది మంది కార్మికులు ఎనిమిది గంటల పని దినం సాధించుకున్నారు. తదనంతరము క్రమంగా 8గంటల పని దినాన్ని 10 గంటలకు పొడిగించడానికి బూర్జువా వర్గం ప్రయత్నం చేస్తూనే ఉన్నది. ప్రపంచీకరణ ముసుగులో అమలు జరుగుతున్న నయా ఉదారవాద ఆర్థిక విధానాలు ఆ చర్యను మరింత తీవ్రం చేసినవి. అందుకే ఇప్పుడు 10 గంటల, 12 గంటల పని దినం గురించి పాలకవర్గాలు ఎత్తుగడలు వేస్తున్నాయి. పాలకవర్గాల ప్రయత్నాలను కార్మికవర్గం తీవ్రంగా ప్రతిఘటించాలి. ఎందుకంటే, మార్క్స్ చెప్పినట్లు 'పని దినం' నిడివి అనేది పెట్టుబడిదారీ వర్గం, కార్మికవర్గం యొక్క బలాబలాపై ఆధారపడి ఉంటుంది. పెట్టుబడిదారీ వర్గం పైచేయి సాధిస్తే పనిదినం నిడివి పెరుగుతుంది. కార్మికవర్గం ఎంతమేరకు పైచేయి సాధిస్తే ఆ మేరకు పనిదినం నిడివి తగ్గుతుంది.

ప్రపంచీకరణ వలన కార్మిక సంఘాలపై, కార్మిక హక్కులపై దాడులకు అనువైన వాతావరణం ఏర్పడింది. కార్మిక సంఘాలు అభివృద్ధి నిరోధకం అని, కార్మిక చట్టాలు అభివృద్ధికి ఆటంకాలు అనే వాదనలు ముందుకు వచ్చాయి. కాంట్రాక్ట్, ఔట్ సోర్సింగ్ పేరుతో పదిగంటలు, 12 గంటలు పని చేయించుకోవడం సర్వసాధారణంగా మారిపోయింది. ప్రత్యేక ఆర్థిక మండళ్ళలో కార్మిక చట్టాలు అమలు సెల్ఫ్ సర్టిఫికేట్ లకు పరిమితం చేయబడ్డాయి. జాతీయ ఉత్పత్తి మండళ్ళకు ప్రభుత్వం శ్రీకారం చుట్టింది. అందులో కార్మిక చట్టాల అమలు చేయం అని స్పష్టంగానే చెబుతున్నది. కార్మికులను ఇంత దోచుకున్నప్పటికీ పెట్టుబడిదారీ వ్యవస్థ సంక్షోభ కోరల్లో విలవిలలాడుతూనే ఉన్నది.

క్రమంగా నయా ఉదారవాద విధానాల అసలు రంగు బయల్పడుతున్నది. కార్మికులు ఎదుర్కొంటున్న సమస్యలకు పెట్టుబడిదారీ వ్యవస్థలో పరిష్కారం లేదు అనే విషయం మరింత స్పష్టంగా బహిర్గతం అవుతున్న ఈ పరిస్థితులలో మేడే స్ఫూర్తితో కార్మికవర్గ హక్కుల కోసం మరింత సంఘటిత పోరాటాలు నిర్వహించాలి. మేడే అమరుల త్యాగాల స్ఫూర్తిని కొనసాగించాలి. ఎనిమిది గంటల పని దినాన్ని పొడిగించడానికి సాగుతున్న కుట్రలను ఎదిరించాలి. కార్మిక హక్కులను కాపాడుకోవాలి. అదే మే డే అమరులకు నిజమైన నివాళి.

హి మంగల్వం
తుంతునానా...

అతనెవరో ముందు
నాకు తెలియాలి!



కార్టూన్ యం


వివిధ పత్రికల సౌజన్యంతో

ఈ పరిస్థితిలో ఈయన దస్సరికెట్టే
మనకూ షాక్ అప్పడేమోసారే!




కార్మికలోకం

లే
ఖ
లు



కార్మికలోకం ఎడిటర్ గారికి,

సిఐటియు ఆధ్వర్యంలో వస్తున్న మాన పత్రికను ప్రతి నెల చదువు తున్నాను. కార్మికలోకం వచ్చిన తడువనే ముందు మొత్తం చదవాలనే ఆత్మత వెంటాడుతుంది. ఎందుకంటే కార్మిక లోకం వర్తమాన పరిస్థితులకు అనుగుణంగా అనేక విషయాల పట్ల పూర్తి సమాచారంతో ఉంటుంది. ముఖ్యంగా కార్మికులు వివిధ రంగాల్లో ఎదుర్కొంటున్న సమస్యలు, వాటికి సంబంధించిన జి.ఓ. లు తేదీలతో పాటు వేతనాలకు సంబంధించిన అంశాలు పూర్తిగా తెలుస్తున్నాయి. అదే విధంగా కార్మికరంగంలో ఉన్నటువంటి సమస్యలే కాకుండా ప్రభుత్వానికి సంబంధించిన వివిధ సంక్షేమ పథకాలపై అవగాహన కోసం



వాటికి సంబంధించిన సమాచారం కూడా ఇవ్వాలని, అనేక సంవత్సరాల నుండి అమలుకు నోచుకోని వాటిని పోకన్ చేయాలని అకాంక్షిస్తున్నాను.

- జి. నరేష్, రాంనగర్, హైదరాబాద్.

చందాదారులకు విజ్ఞప్తి


మీకు వచ్చే పత్రిక అడ్రసుపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవుతున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అడ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి. పత్రికలు సకాలంలో అందని వారు వెంటనే పోస్టాఫీసును సంప్రదించండి. తర్వాత సెల్ : 9441209559 కు ఎస్.ఎం.ఎస్ ద్వారా కానీ, ఫోన్ చేసి కానీ తెలియజేయగలరు.

- మేనేజర్


పాఠకులకు గమనిక

‘కార్మికలోకం లేఖలు’ అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము.

- ఎడిటర్



వేసవి బెడద



వేసవి... చెరువులూ, దొరువులూ ఎండిపోయి... నల్లాలు నిలిచిపోయి... స్వచ్ఛమైన తాగునీటి కరువు తాండవించే కాలమిది. మరోవైపు సెలవులూ, విహారాలూ పెరుగుతాయి. కాబట్టి బయట చిరుతిళ్లు, భోజనాలూ పెరుగుతాయి కూడా. దీంతో రద్దీకి తగ్గట్టుగా సరఫరా తగ్గిపోయి... నీరు, ఆహారం కలుషితమయ్యే అవకాశాలు చాలా ఎక్కువగా ఉంటాయి. దీంతో వేసవి ఆరంభమైన దగ్గరి నుంచీ ఎంతోమంది ఆరోగ్య సమస్యల బారినపడుతుంటారు. ఇలా కలుషితాహారం, నీటి కారణంగా సంక్రమించే అతిపెద్ద సమస్యలు - వాంతులు, నీళ్ల విరేచనాలు! పెద్దల్లో కూడా ఈ సమస్య సహజమే అయినా పిల్లల్లో ఇది మరిన్ని సమస్యలను తెచ్చిపెడుతుంది. అందుకే ఈ సీజన్లో పెద్దలూ జాగ్రత్తలు తీసుకోవాల్సిందే. పిల్లల విషయంలో మరిన్ని జాగ్రత్తలు అవసరం.

నీళ్ల విరేచనాలు అవుతున్నప్పుడు విరేచనాల ద్వారా ఎంత నీరు బయటకు పోతోందో అంతకంటే ఎక్కువ నీరు, ద్రవాహారం తీసుకుంటూ ఉండాలి! ఇది కీలకమైన అంశం. ద్రవపదార్థాలను తరచుగా, ఎక్కువగా తాగుతుండాలి. పోతున్న నీటిని తిరిగి పూడ్చుకోవటానికి నోటి ద్వారా ఇవ్వాలైన ద్రావణాన్ని ఓరల్ రీహైడ్రేషన్ సొల్యూషన్ (ఓఆర్ఎస్) అంటారు. దీన్ని ప్రపంచ ఆరోగ్య సంస్థ సూచించిన ప్రమాణాలతో తీసుకోవటం, పిల్లలకు కూడా జాగ్రత్తగా పట్టటం ముఖ్యం.

◆ పెద్దలు ద్రవాహారం సాధ్యమైనంత ఎక్కువగా తీసుకుంటూ తేలికగా జీర్ణమయ్యే ఆహార పదార్థాలు తీసుకోవాలి.

◆ పిల్లలకు ఒక్కో విరేచనానికి ఎంత నీరు

పోతోందో తప్పనిసరిగా అంతకంటే ఎక్కువే 'ఓఆర్ఎస్' ద్రావణం తాగించాలి.

◆ పిల్లలకు ఓఆర్ఎస్ తో పాటుగా - బియ్యంతో లేదా సగ్గు బియ్యంతో తయారు చేసిన గంజి వంటివి. కొద్దిగా ఉప్పు కలిపిన పల్చటి మజ్జిగ, కొబ్బరి నీళ్లు, క్యారెట్ సూప్ వంటివి తాగించటం చాలా అవసరం.

◆ చాలామంది పిల్లలకు డయేరియా రాగానే అంతకుముందు వాళ్లకు రోజూ పెడు తున్న ఆహారాన్ని ఆపేస్తారు. ఇలా చెయ్యి కూడదు. పిల్లలు తింటుంటే రోజూ వారి ఇచ్చే ఆహారం ఆపాల్సిన అవసరం ఉండదు.

◆ తల్లిపాలైతే ఎట్టి పరిస్థితుల్లోనూ ఆపకూడదు. పాలు తాగే పిల్లలైతే అవే పట్టాలి. పోతపాలైతే ఎప్పటిలాగే ఇవ్వాలి, ప్రత్యేకించి పల్చన చేయాల్సిన పని కూడా లేదు. సీసాతో తాగే పిల్లలైతే మాత్రం ఆ సీసా తీసేసి కప్పుతోనో, చెంచాతోనో పట్టించాలి.

◆ తేలికగా జీర్ణమయ్యే ఇడ్లీ, ఉప్మా, అటుకులు, మరమరాల వంటివన్నీ పెట్టొచ్చు విరేచనాలు తగ్గిపోయి పిల్లలు కోలుకుంటున్న దశలో - అంతకు ముందు కంటే కొద్దిగా ఆహారాన్ని పెంచి ఇవ్వటం అవసరం.

◆ విరేచనాల తీవ్రత ఎక్కువగా ఉన్నా, ఒకట్రెండు రోజులైనా తగ్గకపోతే వెంటనే డాక్టరుకి చూపించటం తప్పనిసరి.

డీహైడ్రేషన్ తలెత్తితే !

◆ మొదట్లో దాహం ఉంటుంది. తర్వాత పిల్లలైతే విపరీతంగా ఏడుస్తారు. పెద్దల్లో చికాకు స్వభావం, నిస్త్రాణ మొదలవు తాయి. కళ్లు లోపలికి పోవటం ఆరంభ మవుతుంది. నోటిలోను, నాలుక మీద

తేమ తలొగ్గిపోతుంది. కళ్లు నీరు లేక పొడిగా మారతాయి. డీహైడ్రేషన్ తీవ్రమైతే చర్మం వేలాడినట్లువుతుంది. మూత్రం తగ్గిపోతుంది. మరీ తీవ్రమైతే పిల్లలు షాక్ లోకి వెళతారు. నాడి తక్కువగా కొట్టుకుని సామ్మసిల్లినట్లు, స్పృహ తప్పుతారు. కాబట్టి పరిస్థితి అసలు ఇక్కడి వరకూ రాకుండా చూడటం, ముందే జాగ్రత్తలు తీసు కోవటం అవసరం.

ఉన్నట్టుండి ముంచుకొచ్చే ఈ తరహా 'అక్యూట్ డయేరియా' దానంతట అదే తగ్గిపోతుంది. మనం చెయ్యాల్సిందల్లా ఒంట్లో నీరు, లవణాలు తగ్గకుండా (డీహైడ్రేషన్) రాకుండా చూసుకోవటం ఒక్కటే. నీరు, లవణాలతో పాటు ఈ సమయంలో పోషకాహారం తగ్గకుండా చూడాలి. పిల్లలకు అవసరమైతే కొద్దిగా పెంచాలి కూడా. ఈ విధంగా చేస్తే చాలా త్వరగా కోలుకుంటారు.

నీళ్లు కాకుండా... రక్తవిరేచనాలు, చీముబంక విరేచనాలు అవుతుంటే మాత్రం వైద్యులు మందులు ఇస్తారు. వాటిని ఎటువంటి నిర్లక్ష్యం లేకుండా తీసుకోవాలి.

ఓఆర్ఎస్ : చాలామంది నీళ్ల విరేచనాలు ఆరంభం కాగానే ఎలక్ట్రాల్ వంటి ఓఆర్ఎస్ ప్యాకెట్లు తెచ్చుకుంటారు. గానీ ఆ ప్యాకెట్ చించి ఎప్పటికప్పుడు రెండు మూడు చెంచాలు గ్లాసులో వేసి కలుపుకొని తాగుతుంటారు. ఇది సరికాదు. ఒక ప్యాకెట్ మొత్తాన్ని ఒక లీటరు నీటిలో కలిపేయాలి. అప్పుడే ఆ నీటిలో లవణాలన్నీ సరైన మోతాదులో ఉంటాయి. ఇలా తయారు చేసిన ద్రావణం (అవసరమైతే 24 గంటలు కూడా నిల్వ ఉంచుకోవచ్చు) నుంచి కొద్దికొద్దిగా వేరే గ్లాసులోకి తీసుకునితాగాలి.

◆ ◆ ◆

స్మార్టినిచ్చిన అఖిల భారత మహాసభలు

విధానాల్లో మార్పు కోసం వర్గ పోరాట విస్తృతి!

ఐక్య పోరాటాల ఉధృతి !!

క్షేత్రస్థాయిలో ఐక్యత !!!

ఇప్పటికే చేరని కార్మికులను చేరిక !!!!

ఇవి స్థూలంగా కేరళ సముద్రతీర కర్నూరు నుండి ప్రతిధ్వనించిన నినాదాలు. రానున్న కాలానికి ప్రతి సిటు కార్యకర్తకు శిరోధార్యాలు. 'వుయ్ విల్ ఫైట్! టిల్ వుయ్ సక్సీడ్!!' (జయించే దాకా పోరాడతాం) అన్నది కేవలం నినాదంగా మిగలేదు. అందరిలో ఆత్మవిశ్వాసాన్ని నింపే మహామంత్రంగా ఆవహించింది. నిత్యం దాడులకు, హత్యలకు గురౌతున్న బెంగాల్ కామ్రేడ్స్ ది ఒక అనుభవం. యూనియన్ నే అనుమతించని, అధవా, స్థాపించుకున్న యూనియన్లపైన పోలీసుకుక్కలను, యాజమాన్య గుండాలను ఉసిగొల్పుతున్న హర్యానా, హిమాచల్ ప్రదేశ్, కామ్రేడ్స్ ది మరో అనుభవం. బహుళజాతి కంపెనీల రక్షణ కవచాల్లా సేవలందిస్తున్న తమిళనాడు, కర్నాటక రాష్ట్రాలలో కామ్రేడ్స్ కి ఇంకో అనుభవం. విస్తృత ఉద్యమాలపై పోలీసు దాడులు ఎదుర్కొంటున్న మన రాష్ట్ర అనుభవాలు ఉండనే వున్నాయి. యాజమాన్యాల, పోలీసుల దాడులకు ప్రస్తుతం ఏకైక మినహాయింపు త్రిపురలోని వామపక్ష పాలనే!

ఐక్య పోరాటాలే పరమావధి!

సిఐటియు పుట్టిన దగ్గరనుండి నొక్కి చెప్తున్న అంశమిదే. కా॥ బిటిఆర్ ప్రవచించిన కాన్ఫెడరేషన్ కు అర్థమిదే. నేడు ఆచరణలో అన్ని సంఘాలు అవదల దాల్చినదిదే! అందుకే ఏప్రిల్ 6, కా॥ బిటిఆర్ శతజయంతి పురస్కరించుకుని ఆయన చిత్ర పటానికి ప్రత్యేకంగా నివాళులర్పించింది మహాసభ. అంతేనా! ప్రధాన కార్యదర్శి నివేదిక రెండవ భాగాన్ని - నిర్మాణ అంశాలను ప్రత్యేకంగా చర్చకు చేపట్టింది మహాసభ ఆనాడే.

మహాసభ ప్రారంభం అట్టహాసంగా జరిగింది. బాణ సంచా పేలుళ్ళ నడుమ నిర్ణీత సమయం, ఉ. 10

డబ్ల్యుఎఫ్ టియు ప్రధాన కార్యదర్శి


కా॥ జార్జ్ మావ్రికోస్



గం॥లకు అధ్యక్షులు కా॥ ఎ.కె.పద్మనాభన్ జ్యోతి ప్రజ్వలనతో ఐదు రోజుల మహాసభలకు తెరలేచింది. 26 రాష్ట్రాల నుండి 1830 మంది ప్రతినిధులు, 9 మంది సాహార్ధ ప్రతినిధులు, నలుగురు పరిశీలకులు కా॥ ఎం.కె.పాంథే నగర్, కా॥ దీపాంకర్ ముఖర్జీ హాల్ లో కొలువుతీరారు. ఆంధ్రప్రదేశ్ నుండి 221 మంది ప్రతినిధుల్లోనూ 219 మంది హాజరయ్యారు.

8 కేంద్ర కార్మిక సంఘాల అగ్రనాయకత్వాలు ప్రారంభ సభలో పాల్గొనగా ముందుగా నిర్ణయించుకున్న పనుల వల్ల హెచ్.ఎన్.ఎస్., ఏఐసిసిటియు లు సందేశాలు పంపారు. జార్జ్ మావ్రికోస్, డబ్ల్యుఎఫ్ టియు ప్రధాన కార్యదర్శి, కేంద్ర కార్యాలయం నుండి అలెగ్జాండ్రా వింబేరిలు ఈ మహాసభలో పాల్గొన్నారు. ప్రారంభ సభలో కార్మికోద్యమ ఐక్యతపై కా॥ తపన్ సేన్ తీర్మానం ప్రవేశపెట్టగా, కా॥ దేవ్ రాయ్ బలపరిచారు. అంతకు ముందు కా॥ ఎ.కె.పి. 14వ అఖిల భారత మహాసభను ప్రారంభిస్తూ ఉత్తేజపూరిత ప్రసంగం చేశారు. మొన్నటి ఫిబ్రవరి రెండు రోజుల సమ్మెను

కర్నాటక



ప్రస్తావిస్తూ సాధారణ ప్రజలమధ్య కూడగట్టుకున్న ఈ సమ్మే భారత కార్మికోద్యమ చరిత్రలో నూతన అధ్యాయాన్ని లిఖించిందన్నారాయన. బాధ్యతను ఎన్నో రెట్లు పెంచిందన్న ఎకెపి కార్మిక సంఘాలు, ప్రజా సంఘాలు ప్రజల క్రోధాగ్నిని సరైన బాటకు మళ్ళించి, ప్రభుత్వాల విధానాల మార్పుకై పోరాడాలన్నారు. ప్రపంచ ఆర్థిక వ్యవస్థను సింహావలోకనం చేసిన ఎకెపి ఆర్థిక సంక్షోభం సమిసి పోకపోగా ఏ విధంగా ప్రపంచాన్ని కుదిపేస్తున్నదో సోదాహరణంగా వివరించారు. సామాన్యులపై పాలకులు మోపుతున్న భారాలు పెచ్చు రిల్లుతుండగా, కార్పొరేట్లకు, ఇతర బడాబాబులకు లక్షల కోట్ల రూ॥ల రాయితీలు వెదజల్లుతున్నారు. అన్ని తరగతుల ప్రజలు పెరుగుతున్న భారాలను ప్రతిఘటిస్తూ ఉద్యమాల్లో కొస్తున్నారు. అసమానతలకు, వివక్షలకు వ్యతిరేకంగా దళితులు, గిరిజనులు తదితర తరగతులు చేస్తున్న పోరాటాలను ప్రధాన స్రవంతిలోకి రాబట్టడమే నేటి కార్మికోద్యమ కర్తవ్యమని ఎకెపి పేర్కొన్నారు.


4వ తేదీ సాయంత్రం ప్రధాన కార్యదర్శి నివేదిక ప్రవేశ పెట్టారు కా॥ తపన్ సేన్. రాజకీయ, ఆర్థిక, విదేశీ వ్యవహారాలలో యుపిఎ-2 ప్రభుత్వం అభివృద్ధి నిరోధక విధానాలను అవలంబిస్తోందంటూ ప్రారంభమైన కా॥ తపన్ ఉపన్యాసం వామపక్షాలపై ఆధారపడిని స్థితి రావడంతో అడ్డా అదుపు లేని స్థితి ఎలా వచ్చిందో వివరించారు. భారత పాలక వర్గాలు మన ప్రజల బాధలను పట్టించుకోకుండా అమెరికన్ సామ్రాజ్యవాదంతో ఏ విధంగా అంటకాగుతున్నారో తెలియ జేశారు. ఈ విధానాలకు, ప్రజల్నించి వ్యతిరేకత వ్యక్తమౌ తుందన్నారు.

దాంతో తన రొట్టె విరిగి నేతిలో పడ్తుందని ఉవ్విళ్ళూరుతున్న బిజెపి ఇదే రకమైన ఆర్థిక విధానాలను అమలు చేసి 2004లో మట్టిగరిచిన విషయాన్ని ఆయన గుర్తు చేశారు. పైగా, అది తన మతోన్మాద ఎజెండాను నేడు దేశంలో విచ్చలవిడిగా ఏ విధంగా అమలు చేస్తున్నదో వివరించారు.

వామపక్షాలు మాత్రమే ప్రత్యామ్నాయ విధానాలతో నయా ఉదారవాదాన్ని ప్రతిఘటిస్తోందన్నారు. అందుకే వాటిని దెబ్బతీసే కుట్ర పెద్దఎత్తున జరుగుతోందన్నారు. బలమైన కేంద్రమైన బెంగాల్‌లో భౌతికదాడులు పరాకాష్ఠకు చేరిన విషయాన్ని గుర్తు చేసింది నివేదిక.

నయా ఉదారవాద విధానాలు దేశంలో ఆర్థిక అసమానతలను ఏ విధంగా పెంచుతుందో, పేద, ధనిక, అంతరాలను, నిరుద్యోగాన్ని ఎలా పెంచుతుందో వివరించారు కా॥ తపన్ సేన్. కార్మికవర్గంపై దాడులు పెచ్చురిల్లుతున్న తీరును, ముఖ్యంగా సమిష్టి బేరసారాల హక్కు, కార్మికసంఘాన్ని స్థాపించుకునే హక్కుపై జరుగుతున్న దాడులను వివరించారు. దేశ కీలక రంగాలు డిజిన్వెస్ట్ మెంట్ రూపంలో ఏ విధంగా పెట్టుబడిదారుల వశమౌతున్నాయో వివరించింది నివేదిక. ఐక్య పోరాటాల్లో ఇటీవలి అనుభవాలను వివరిస్తూ, ఇటీవలి కాలంలో ఎక్కువెక్కుగా కార్మికుల భాగస్వామ్యం పెరుగుతుందన్నారు.

ఐక్య ఉద్యమాల వరవడిని విశ్లేషిస్తూ, పాలకుల ప్రజా వ్యతిరేక విధానాలకు ప్రతిగా కార్మికోద్యమ ఐక్యత వెల్లివిరుస్తుందని ప్రధాన కార్యదర్శి నివేదిక తెలిపింది. ఈ ఐక్యతను పటిష్ట చేయడమే ప్రతి సిఐటియు కార్యకర్త విద్యుక్త ధర్మమని తెలిపారు. పైన



ఆంధ్రప్రదేశ్ నుండి ఆలండియా ఆఫీస్ బేరర్స్ గా ఎన్నికైన కా॥ ఆర్. సుధాభాస్కర్, కా॥ ఎం. సాయిబాబు, కా॥ పి. రోజా

నిర్మితమైన ఐక్యతను ఫ్యాక్టరీ స్థాయికి, డివిజన్లు, మండల స్థాయికి - ఒక్కమాటలో చెప్పాలంటే క్షేత్రస్థాయికి తీసికెళ్ళే బాధ్యత సిఐటియు కార్యకర్తలదేనన్నారు. ఇప్పటికీ సంఘాల్లో చేరని, ఉద్యమాల్లోకి రాని కార్మికులను చేరాలన్నది మహాసభ ఇచ్చిన కీలక కర్తవ్యం. 2013 ఫిబ్రవరి అఖిల భారత సమ్మెలో ఇటువంటి కార్మిక సంఘాలు సుమారు మూడువేల సంఘాలు సిఐటియు కృషితో ఈ సమ్మె పోరాటంలో పాల్గొన్నారు. ఈశాన్య రాష్ట్రాల్లోని ప్రైవేటు ట్రాన్స్‌పోర్టు కార్మికులు (మేఘాలయ, అరుణాచలప్రదేశ్, నాగాలాండ్) మన ఏఐఆర్‌టిడబ్ల్యుఎఫ్ ఆధ్వర్యంలో సమ్మె చేశారు. ఈ అనుభవాలు పెరిగిన మన బాధ్యతల్ని గుర్తు చేస్తున్నాయి. కుల, మత, జాతి, లింగ, ప్రాంతీయ బేధాలకతీతంగా కార్మికుల్లో ఐక్యత తెచ్చి ప్రస్తుత విధానాలను ప్రతిఘటించాలని మహాసభ నొక్కి చెప్పింది. ఐక్య పోరాటాల విజయం మనం చేపట్టే స్వతంత్ర కార్యచరణపై ఆధారపడి వుంటుందని నివేదిక పేర్కొంది.

మొత్తం 21 ఉద్యమ, నిర్మాణ కర్తవ్యాలను నిర్దేశించుకున్నది మహాసభ. మన సైద్ధాంతిక బలం ముందు, ఎక్కువెక్కువగా కార్మికుల్ని పోరాటాల్లోకి సమీకరించగలిగిన శక్తి ముందు ఈ కర్తవ్యాల సాధన కష్టసాధ్యమైనా దుర్లభం మాత్రం కాదు. ఆ విశ్వాసంతోనే పురోగమించాలని పిలుపునిచ్చింది మహాసభ.

దీనికై చర్చ ముగిసిన తర్వాత నిర్మాణ అంశాలకు సంబంధించిన రెండవ భాగాన్ని ప్రధాన కార్యదర్శి ప్రవేశపెట్టారు. మొత్తం 90 మంది కామ్రేడ్స్ (46 + 44) ఈ రెండు అంశాలపై చర్చలోపాల్గొన్నారు.

శ్రామిక మహిళల్లో మన పని విధానాన్ని కా॥ హేమలత ప్రవేశ పెట్టగా, మహాసభ ఏకగ్రీవంగా ఆమోదించింది. ఎప్పటిలాగ శ్రామిక మహిళ జాతీయ సదస్సును ఈసారి జరపలేక పోయిన నేపథ్యాన్ని కా॥ హేమలత వివరించి ఈ సంవత్సరం సెప్టెంబర్ 29, 30, అక్టోబర్ 1 తేదీల్లో పూరిలో జరపాలని, దానికి రాష్ట్ర సిఐటియు అధ్యక్ష, ప్రధాన కార్యదర్శుల్లో ఒకరు హాజరు కావాలని నిర్ణయం జరిగింది..

మొత్తం ప్రతినిధులు నాలుగు కమీషన్లుగా విడిపోయారు. ప్రత్యామ్నాయ విధానాల కోసం పోరాటం, శక్తివంతమైన కార్మికోద్యమ నిర్మాణంకై ప్రజాతంత్ర పనివిధానం, మారుతున్న ఉపాధి అవకాశాలు - కార్మికోద్యమ ఐక్యతకొస్తున్న సవాళ్ళు, సాంఘిక సమస్యలు - కార్మికోద్యమ కర్తవ్యాలు - కమీషన్లలో ప్రతినిధులంతా పాల్గొన్నారు. మొత్తం 200 మంది వీటిలో

చర్చలో పాల్గొనగా, మరో వందమంది తమ అభిప్రాయాలను వ్రాసి అందించారు. ఆయా కమీషన్ల వివరాలను కామ్రేడ్స్ తపన్‌సేన్, హేమలత, దేవ్‌రాయ్, సౌందర్రాజన్లు మహాసభ ముందుంచారు.

ఐదవ ప్రధాన కార్యదర్శి కా॥ సుధా సుందర్రామన్, ఏఐకెఎస్ ప్రధాన కార్యదర్శి కా॥ కె.వరదరాజన్, అఖిల భారత వ్యవసాయ కార్మిక సంఘం ప్రధాన కార్యదర్శి కా॥ విజయ్ రాఘవన్, డివైఎస్‌ఎఫ్ అధ్యక్షులు ఎం.బి. రాజేష్, ఎస్.ఐ.ఎఫ్ అధ్యక్షులు కా॥ శివదానవ్లు సౌహార్ద్ర సందేశాలిచ్చారు.

ప్రధాన కర్తవ్యాలు

కనీస వేతనం పదివేల రూ॥లకు తగ్గరాదని, శాశ్వత కార్మికులతో సమానంగా పనిచేస్తున్న కాంట్రాక్టు కార్మికులకు సమాన వేతనం చెల్లించాలని, అందరికీ సాంఘికభద్రత కల్పించాలన్న మూడు అంశాలపై సిఐటియు ఆవిర్భావ దినమైన మే 30 నుండి పక్షోత్సవం జరపాలని మహాసభ పిలుపునిచ్చింది.

మొదటివారం విస్తృత కార్మికశ్రేణుల్ని కలవాలని, తర్వాతి వారం వీలైనంత వికేంద్రీకరించి కార్మిక బాహుళ్యాన్ని కదిలించి ఆందోళన జరపాలని పిలుపు నిచ్చింది. తదుపరి మహాసభ నాటికి సభ్యత్వం 80 లక్షలకు పెంచాలని జూలై 8 నుండి కా॥జ్యోతిబసు శతజయంతిని సెమినార్లు, ఎగ్జిబిషన్లు తదితర రూపాల్లో జరపాలని, అక్టోబర్ 3ను అంతర్జాతీయ యాక్షన్ దినంగా జరపాలని మహాసభ పిలుపునిచ్చింది.

మహాసభ కా॥ ఎ.కె.పద్మనాభన్, కా॥ తపన్‌సేన్, కా॥ రంజన నిరులాలను తిరిగి అధ్యక్ష, ప్రధాన కార్యదర్శి, కోశాధికారులుగా మరో 34 మందిని ఆఫీసు బేరర్లుగా ఏకగ్రీవంగా ఎన్నుకుంది. ఒకటి కో-ఆప్షన్ తరువాత చేసుకుంటారు. 425 మంది జనరల్ కౌన్సిల్ గాను, 125 మంది వర్కింగ్ కమిటీగా ఎన్నికయ్యారు. ఏప్రిల్ 8 మధ్యాహ్నం జరిగిన భారీ బహిరంగ సభలో సుమారు 2 లక్షల మంది పాల్గొన్నారు.

*** ఆర్. సుధాభాస్కర్

ఆటో డ్రైవర్ల వెల్ఫేర్ బోర్డు ఏర్పాటు చేయాలి

ఆటో డ్రైవర్లకు వెల్ఫేర్ బోర్డు ఏర్పాటు చేయాలని, ఆటో, ట్రాలీ డ్రైవర్ల సమస్యలు పరిష్కరించాలని హైదరాబాద్ నగర ట్రాన్స్పోర్టు రంగం (సిఐటియు) కన్వీనర్ కె.మల్లేష్ ప్రభుత్వాన్ని డిమాండ్ చేశారు. ఎ.పి. ఆటో అండ్ ట్రాలీ డ్రైవర్స్ యూనియన్ (సిఐటియు) ఆధ్వర్యంలో ఏప్రిల్ 8న హైదరాబాద్ ఆర్టిఎ కార్యాలయం ముందు ధర్నా నిర్వహించారు. అనంతరం ఆర్టిఎ పాండురంగారావుకు మెమోరాండం అందజేశారు. ఈ సందర్భంగా మల్లేష్ మాట్లాడుతూ ఆటో డ్రైవర్లు ఇప్పటికే అనేక సమస్యలతో ఇబ్బందులు పడుతున్నారని, ఇవి చాలవన్నట్లు ఇ-చలాన్ల పేరుతో ట్రాఫిక్ పోలీసులు తీవ్ర ఇబ్బందులకు గురి చేస్తున్నారని విమర్శించారు. ట్రాలీ ఆటోలకు ఒకే రోజు రెండు మూడు చలాన్లు రాస్తున్నారని ఆందోళన వ్యక్తం చేశారు. ఆటో డ్రైవింగ్ లైసెన్స్ కావాలంటే 10 వ తరగతి సర్టిఫికేట్ కావాలని ఇబ్బందులు పెట్టడం సరికాదన్నారు. చదువుతో నిమిత్తం లేకుండా ట్రయల్స్ పాసైన వారికి లైసెన్స్లు ఇవ్వాలని డిమాండ్ చేశారు. ఎక్కడ ఏ చిన్న సంఘటన జరిగినా ఆటో డ్రైవర్లను బాధ్యులుగా చేసి వేధిస్తున్నారని, దీంతో ఆటో డ్రైవర్ల కుటుంబాలు తీవ్ర ఇబ్బందులు

పడుతున్నాయని ఆందోళన వ్యక్తం చేశారు. ఈ విషయాలన్నింటిని ఆర్టిఎ దృష్టికి తీసుకెళ్లామని, ఈ సమస్యలన్నీ కమీషనర్ కి తెలియజేస్తానని చెప్పినట్లు వెల్లడించారు. యూనియన్ నగర ప్రధాన కార్యదర్శి ఎం. కమలాకర్ రెడ్డి మాట్లాడుతూ ఇన్సూరెన్స్ ఒకేసారి రూ.1000 పెరగడంతో ఆటో డ్రైవర్లకు భారంగా మారిందన్నారు. ప్రభుత్వాల విధానాల ఫలితంగా నిత్యావసర సరుకులతో పాటు పెట్రోల్, డీజిల్, గ్యాస్, విద్యుత్ ఛార్జీలు పెరిగాయన్నారు. ఈ భారాలతో సతమతమవుతున్న ఆటో డ్రైవర్లపై ఆర్టిఎ మరిన్ని భారాలను మోపుతోందని విమర్శించారు. ఫైనాన్స్, ఇతర వడ్డీ వ్యాపారుల దగ్గర అప్పులు తెచ్చి ఆటోలు కొనుగోలు చేసి కుటుంబాలను వెళ్లదీస్తున్న ఆటో డ్రైవర్లను తీవ్ర ఆటంకాలకు గురి చేస్తున్నారని ఆందోళన వ్యక్తం చేశారు. ఈ కార్యక్రమంలో వర్కింగ్ ప్రెసిడెంట్ ఎండి ఖదీర్, నగర అధ్యక్షులు కె.రాములు, ఉపాధ్యక్షులు ఉస్సేన్, వి.నాగరాజు, సిహెచ్ దశరథ్ గౌడ్, ధర్మేంద్ర సింగ్, సహాయ కార్యదర్శి ఎం. లక్ష్మిపతి, ఎం.డి.ఇస్సాక్, బి.రాజు తదితరులు పాల్గొన్నారు.

స్పిన్నింగ్ మిల్ అధ్యక్ష ఎన్నికల్లో సిఐటియుదే ఘనవిజయం

రంగారెడ్డి జిల్లా శ్రీరామ్ స్పిన్నింగ్ మిల్ లో సిఐటియు విజయం కార్మికుల ఐక్యతతోనే సాధ్యమైందని అధ్యక్ష ఎన్నికల్లో విజయం సాధించిన ఎర్రోల్ల అశోక్ అన్నారు. మేడ్చల్ మండలంలోని డబిల్ పూర్ గ్రామ పరిధిలోని శ్రీరామ్ స్పిన్నింగ్ మిల్ లో ఏప్రిల్ 8న జరిగిన అధ్యక్ష ఎన్నికల్లో సిఐటియు ఘన విజయం సాధించింది. శ్రీరామ్ స్పిన్నింగ్ మిల్ లో సిఐటియు, టీఎన్ టీయుసికి మధ్య ఎన్నికలు జరిగాయి. సిఐటియు తరపున ఆ సంఘం మండల కార్యదర్శి ఎర్రోల్ల అశోక్ బరిలో నిలిచారు. టీఎన్ టీయుసి తరపున సురేష్ పోటీపడ్డారు. కంపెనీలో మొత్తం 65 మంది వర్కింగ్ కార్మికులు ఉండగా 63 మంది ఓటింగ్ లో పాల్గొన్నారు. ఇందులో సిఐటియు అభ్యర్థికి 40 ఓట్లు రాగా, ప్రత్యర్థి టీఎన్ టీయుసి అభ్యర్థికి 22 ఓట్లు మాత్రమే వచ్చాయి.

ఒక ఓటు చెల్లలేదు. విజయం అనంతరం కార్మికులు, సిఐటియు నాయకులు కలిసి విజయయాత్ర నిర్వహించారు. అనంతరం ఎర్రోల్ల అశోక్ మాట్లాడుతూ... కార్మికుల సమస్యల పరిష్కారానికి ఎన్ని రోజులైనా సమ్మె చేయడానికి సిద్ధపడే ఏకైక సంఘం సిఐటియు మాత్రమేనని తెలిపారు. కార్మికుల సమస్యలు పరిష్కరించడానికి నిరంతరం కృషి చేస్తానని హామీ ఇచ్చారు. ఈ విజయంతో తనపై మరింత బాధ్యత పెరిగిందని, కార్మికులు తనపై ఉంచిన నమ్మకాన్ని వమ్ము చేయకుండా వారి కోసం శక్తి వంచన లేకుండా పాటుపడుతానని ఆయన తెలిపారు. యాత్రలో ఆ సంఘం నాయకులు భాస్కర్, యాదయ్య, కిష్టఫర్, జాన్సీ పాల్గొన్నారు.

ఎస్డబ్ల్యుఎఫ్ రాష్ట్ర మహాసభల ఆహ్వాన సంఘం ఎన్నిక

ఎస్డబ్ల్యుఎఫ్ తొమ్మిదవ రాష్ట్ర మహాసభలను జూన్ 6,7,8 తేదీల్లో నెల్లూరులో నిర్వహించనున్నట్లు ఆ సంఘం రాష్ట్ర ప్రధాన కార్యదర్శి ఆర్.లక్ష్మయ్య తెలిపారు. ఎస్డబ్ల్యుఎఫ్ నెల్లూరు రీజియన్ అధ్యక్షులు శేషయ్య అధ్యక్షతన ఏప్రిల్ 14న నెల్లూరులోని ఎన్.జి.ఓ హోమ్ లో జరిగిన సమావేశంలో ఆహ్వాన సంఘాన్ని ఎన్నుకున్నారు. ఈ సందర్భంగా లక్ష్మయ్య మాట్లాడుతూ ఇప్పటి వరకు కార్మికుల సమస్యలపై ఎస్డబ్ల్యుఎఫ్ అవిశ్రాంతంగా ఉద్యమిస్తోందన్నారు. ఈ మహాసభల్లో ప్రధానంగా కార్మిక సమస్యలపై చర్చిస్తామని తెలిపారు. మహాసభలను ప్రతిష్ఠాత్మకంగా

తీసుకొని విజయవంతానికి కృషి చేయాలన్నారు. ఈ కార్యక్రమంలో ఆర్టీసి రిటైర్డ్ ఉద్యోగులు, సిఐటియు అనుబంధ సంఘాల నాయకులు సంఘీభావం తెలిపారు.

ఆహ్వాన సంఘం ఎన్నిక : ఎస్డబ్ల్యుఎఫ్ రాష్ట్ర మహాసభల ఆహ్వాన సంఘం గౌరవాధ్యక్షులుగా ఎమ్మెల్యే యండవల్లి శ్రీనివాసులు రెడ్డి, అధ్యక్షులుగా కె.జయరామిరెడ్డి, ప్రధాన కార్యదర్శులుగా కట్టా సుబ్రమణ్యం, కె.అజయ్ కుమార్ తదితరులు ఎన్నికయ్యారు.

108 ఉద్యోగుల పట్ల నిర్లక్ష్యం తగదు



108 కాంట్రాక్టు ఉద్యోగుల పట్ల ప్రభుత్వం నిర్లక్ష్యం విడనాడి కనీస వేతనాలు చెల్లించి, ఇతర సమస్యలు పరిష్కరించాలని 108 కాంట్రాక్టు ఎంప్లాయిస్ యూనియన్ వరంగల్ జిల్లా గౌరవాధ్యక్షులు కె.యాదానాయక్ డిమాండ్ చేశారు.

108 కాంట్రాక్ట్ ఎంప్లాయిస్ యూనియన్ వరంగల్ జిల్లా కమిటీ ఆధ్వర్యంలో రెండవ రోజు రిలేనిరాహార దీక్షలు యంజి.యం జంక్షన్లో ప్రారంభించిన అనంతరం యాదానాయక్ మాట్లాడుతూ... అత్యవసర సమయాల్లో ప్రజలందరికి అందుబాటులో ఉంటున్న 108 కాంట్రాక్టు ఉద్యోగులతో గత 8

సం॥ల నుండి వెట్టిచాకిరీ చేయించుకోవడం అన్యాయమని, శాశ్వత పనికి శాశ్వత ఉద్యోగులను నియమించకపోవడం, సమాన పనికి సమాన వేతనం చెల్లించకపోవడం దుర్మార్గమన్నారు. అత్యవసర సమయాల్లో ప్రజల ప్రాణాలను నిలబెడుతున్న ఉద్యోగులకు ఉద్యోగ భద్రత కల్పించకపోవడం సిగ్గుచేటున్నారు.

108 అంబులెన్స్ సేవలను విస్తృతంగా ప్రచారం చేసుకొని అధికారంలోకి వచ్చిన ప్రభుత్వం అందులో పనిచేస్తున్న ఉద్యోగుల సంక్షేమం గురించి మరిచిపోవడం అత్యంత బాధాకరమని ఆవేదన చెందారు. ప్రభుత్వం, యాజమాన్యం ఉద్యోగులను కట్టు బానిసలుగా చిత్రీకరిస్తూ అనారోగ్యం పాలైన సెలవులు మంజూరు చేయకపోవడాన్ని ఖండించారు. ప్రభుత్వం వెంటనే న్యాయమైన సమస్యలు కనీస వేతనం రూ.15వేలు ఇవ్వాలని, 8 గంటల పనిదినం అమలు చేయాలని, ఉద్యోగులందరిని రెగ్యులర్ చేయాలని, 108ని ప్రభుత్వమే నిర్వహించాలని డిమాండ్ చేశారు. ఈ సమస్యలను వెంటనే పరిష్కరించని యెడల దశల వారీ ఆందోళనలు ఉధృతం చేస్తామని హెచ్చరించారు. ఈ దీక్షలలో యూనియన్ నేతలు సిహెచ్. రమేష్, ఎస్.కె.స్వామి, డి. వెంకన్న, సురేష్, రవి, రాజు, సతీష్, సాదిక్పాషా, రాజేందర్, కమలాకర్, కరుణాకర్, తదితరులు పాల్గొన్నారు.

మెదక్ జిల్లా క్రౌన్ బీర్ కార్మికులపై వేధింపులు ఆపాలి

మెదక్ జిల్లా మల్కాపూర్ మండల పరిధిలోని మల్లేపల్లి గ్రామ శివారులో గల క్రౌన్ బీర్ పరిశ్రమలో ఇటీవలే ట్రేడ్ యూనియన్ ఏర్పాటు చేశామని, అందుకు యాజమాన్యం కార్మికులపై వేధింపులకు పాల్పడుతుందని, తక్షణమే వేధింపులు ఆపాలని ఆ పరిశ్రమ యూనియన్ అధ్యక్షులు కె.రాజయ్య హెచ్చరించారు. మల్కాపూర్ చౌరస్తాలో ఏర్పాటు చేసిన విలేఖరుల సమావేశంలో ఆయన మాట్లాడుతూ యూనియన్ పెట్టుకున్నారనే అక్కసుతో యాజమాన్యం యూనియన్ ను రద్దు చేయాలని లేకుంటే ఉద్యోగాల నుంచి తొలగిస్తామని బెదిరింపులకు పాల్పడిందని విమర్శించారు. యాజమాన్య బెదిరింపులకు భయపడకుండా కార్మికులు యూనియన్ కొనసాగిస్తామని స్పష్టం చేశారని, అప్పటి నుంచి కార్మికుల ఇళ్ల వద్దకు వెళ్లి తెల్లపేపర్లపై బలవంతంగా సంతకాలు తీసుకుంటున్నారని, అది సరికాదని హితవు పలికారు. యూనియన్ ను గుర్తించాలని యాజమాన్యాన్ని పదేపదే కోరినా గుర్తించకుండా కార్మికులను బెదిరిస్తే చూస్తూ ఉరుకోబోమని హెచ్చరించారు. యూనియన్ ఏర్పాటు చేసుకున్న విషయాన్ని డిప్యూటీ కమీషనర్ ఆఫ్ లేబర్ కార్యాలయానికి ఫ్యాక్స్ ద్వారా, రిజిస్టర్ పోస్టు ద్వారా పంపామన్నారు. ఈ పరిశ్రమ యాజమాన్యం కార్మిక వ్యతిరేక చర్యలకు పాల్పడుతోందని, కాంట్రాక్టు కార్మికులు


కనీస వేతనాలు అమలు చేయకుండా శ్రమదోపిడీకి పాల్పడు తుందని ఆగ్రహం వ్యక్తం చేశారు. చట్ట ప్రకారం ఏర్పాటు చేసుకున్న యూనియన్ గుర్తించకుండా బెదిరింపులకు పాల్పడిన యాజమాన్యంపై ప్రభుత్వం కఠిన చర్యలు తీసుకుని కార్మికులకు న్యాయం చేయాలని ఆయన డిమాండ్ చేశారు. ఈ కార్యక్రమంలో కార్మికులు నర్సింలు, భాస్కర్, రాజు, సాయిలు, దుర్గయ్య పాల్గొన్నారు.

20, 21 ఫిబ్రవరి 2013 సీమ్మె డిమాండ్లపై

కేంద్ర మంత్రి వర్గ బృందంతో చర్చలు

ఈ సంవత్సరం ఫిబ్రవరి 20, 21తేదీల్లో దేశవ్యాపితంగా జరిగిన సమ్మె డిమాండ్లపై 14 మే 2013న 4 గంటలకు కేంద్ర ట్రేడ్ యూనియన్ నాయకులకు కేంద్ర మంత్రుల బృందంతో చర్చలు జరుగనున్నాయి. ఈ విషయాన్ని ప్రధానమంత్రి కార్యాలయం కేంద్ర ట్రేడ్ యూనియన్లకు తెలియపరిచింది. కేంద్ర ట్రేడ్ యూనియన్ వ్రాసిన లేఖకు ప్రతి స్పందనగా ఈ చర్చలు జరుగుతున్నట్లు సిఐటియు అధ్యక్షులు శ్రీ ఎ.కె.పద్మనాభం తెలిపారు.

సబ్ స్టేషన్ నందు కంటిన్యూయన్ డ్యూటీతో వడదెబ్బకు గురైన ఆపరేటర్




సబ్ స్టేషన్ నందు ఐదు రోజులు పగలు, రాత్రి కంటిన్యూయన్ డ్యూటీ చేయడంతో వడదెబ్బకు సొమ్మసిల్లి నందికొట్కూరు సబ్ డివిజన్ పరిధిలోని చౌటూర్ 33/11 కి.వి. సబ్ స్టేషన్ నందు మనోహర్ ఆపరేటర్ పడిపోవడం జరిగింది. అక్కడే వున్న స్థానిక ప్రజలు వడదెబ్బకు సొమ్మసిల్లిన ఆపరేటర్ ను చూచి ఆర్.ఎం.పి. డాక్టర్ ను పిలిపించి సబ్ స్టేషన్ కంట్రోల్ రూమ్ లోనే గ్లాకోజ్ బాటిల్ ఎక్కించడం జరిగింది. ఈ విషయం తెలుసకొన్న నందికొట్కూరు సబ్ డివిజన్ కమిటీ, యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) గౌరవాధ్యక్షులు, సిఐటియు డివిజన్ కార్యదర్శి కె.భాస్కర్ రెడ్డి, అధ్యక్ష కార్యదర్శులు ఎస్. శేషన్న, కె.సునీల్ అక్కడికి చేరుకొని, నందికొట్కూరు సబ్ డివిజన్ అధికారి అసిస్టెంట్ డివిజనల్ ఇంజనీరు హరిప్రసాద్ తోను, నందికొట్కూర్ అసిస్టెంట్ ఇంజనీరు సుబ్బారెడ్డి తోను ఫోన్ లో సంప్రదించడంతో, తీవ్ర ఎంతకు స్పందించకపోవడంతో ఆగ్రహించిన నాయకులు నందికొట్కూరు సబ్ డివిజన్ పరిధిలోని చౌటూరు, మిత్తురు, పారుమంచాల, జూపాడు బంగ్లా, మండ్లం, పగిత్తాల, కోదాడల సబ్ స్టేషన్ల నందు సాయంత్రం 6 గంటల నుండి రాత్రి 9 గంటల వరకు సప్లయ నిలిపివేయడం జరిగింది. అనేకసార్లు కర్నూలు డివిజనల్ ఇంజనీరు ఉమాపతిని కూడ ఫోన్ లో సంప్రదించినా ఆయన ఫోన్ ఎత్తలేదు. చివరికి కర్నూలు సూపరిటెండెంట్ ఇంజనీరు తో ఫోన్ లో సంప్రదించగా తక్షణమే నందకొట్కూర్ అసిస్టెంట్ డివిజన్ ఇంజనీర్ హరిప్రసాద్ ను, అసిస్టెంట్ ఇంజనీరు సుబ్బారెడ్డిని పంపిస్తానని చెప్పడంతో కొంతమేరకు నాయకులు శాంతించారు. అయితే స్థానిక ప్రజలు దాదాపు 100 మంది సబ్ స్టేషన్ లో జరిగిన విషయాన్ని తెలుసుకొని సూపరిటెండింగ్ ఇంజనీరుకు ఫోన్ చేయడం జరిగింది. గ్రామ


ప్రజలు, యూనియన్ నాయకులు ఆందోళన చేస్తూ, జరిగిన విషయాన్ని ఆ యూనియన్ జిల్లా నాయకులకు వారు తెల్పడంతో కర్నూలు నుండి హుటాహుటిన ఆ యూనియన్ రాష్ట్ర సహాయ కార్యదర్శి పి.నాగరాజు, నాయకులు కె.భీమేశ్, చౌటూర్ సబ్ స్టేషన్ ఆపరేటర్ మనోహర్ ను పరామర్శించటం జరిగింది. అనేకల వ్యతిరేకత వలన అక్కడికి చేరుకున్న అసిస్టెంట్ డివిజనల్ ఇంజనీరు హరిప్రసాద్, అసిస్టెంట్ ఇంజనీర్ సుబ్బారెడ్డితో, యూనియన్ నాయకులు, గ్రామ ప్రజలు చర్చలు జరపడంతో, ఇక్కడ రెండు నెలల నుండి ఇద్దరే ఆపరేటర్లు రాత్రి పగలు కంటిన్యూయన్ డ్యూటీలు చేయడంతో ఒకరికి జ్వరం రావడంతో డ్యూటీకి రాలేదు. మరొకరు వడదెబ్బతో సొమ్మసిల్లారు. ఇద్దరు ఆపరేటర్లను ఏ విధంగా ఇక్కడ నుండి ఒకరిని కర్నూలుకు, మరొకరిని మిడ్నూరుకు వాడుకొను చున్నారని నిలదీశారు. చివరికి అన్ని సబ్ స్టేషన్స్ నందు రెండు రోజుల్లో నల్లరు ఆపరేటర్లను నియమిస్తామని హామీతో సప్లయి అన్ని సబ్ స్టేషన్లకు పునః దురుద్ధరించారు. అనంతరం చికిత్స పొందుతున్న ఆపరేటర్ మనోహర్ ను అధికారుల జీపులో కర్నూలుకు తీసుకొని రాత్రి 11 గంటలకు విశ్వభారతి ఆసుపత్రిలో చేర్పించడం జరిగింది. ప్రతి సబ్ స్టేషన్ నందు నలుగురు ఆపరేటర్లను నియమించకపోతే అన్ని సబ్ స్టేషన్స్ నందు ఆందోళన చేస్తామని నాయకులు అధికారులను హెచ్చరించారు.

విద్యుత్ కార్మికుల సమస్యలపై అధ్యయనం

విద్యుత్ కార్మికులు ఎదుర్కొంటున్న సమస్యలను తెలుసు కునేందుకు అధ్యయన యాత్రకు శ్రీకారం చుట్టినట్లు ఎలక్ట్రికల్ ఎంప్లాయిస్ యూనియన్ రాష్ట్ర సహాయ కార్యదర్శి నాగరాజు అన్నారు. ఏప్రిల్ 2న కర్నూల్ జిల్లా ఎమ్మిగనూరు విద్యుత్ కార్యాలయం ఆవరణలో ఈ యాత్రను ఆయన ప్రారంభించారు. ఈ సందర్భంగా ఆయన మాట్లాడుతూ ఈ యాత్ర ద్వారా ఎమ్మిగనూరు, మంత్రాలయం నియోజకవర్గాల్లో పర్యటించి విద్యుత్ కార్మికుల కష్టాలను తెలుసుకుంటామన్నారు. కార్మికులకు ఇన్సూరెన్స్ సౌకర్యం కల్పించాలని, ఇంతవరకు 9 నెలల వేతనాలు పంపిణీ చేయలేదని పేర్కొన్నారు. అధికారులు స్పందించకపోతే ఆందోళన ఉధృతం చేస్తామని హెచ్చరించారు. ఈ కార్యక్రమంలో యూనియన్ రీజనల్ అధ్యక్షుడు మహనంది, డివిజన్ నాయకులు దేవేంద్రప్ప, భాస్కర్, సిఐటియు డివిజన్ కార్యదర్శి రాముడు, నాయకులు కర్రెన్న, ప్రసన్న తదితరులు పాల్గొన్నారు.



విద్యుత్ ఉద్యోగులు ఐక్యం కావాలి



యునైటెడ్ ఎలక్ట్రిసిటీ ఎంప్లాయిస్ యూనియన్ ఎ.పి.యస్.పి.డి.సి.యల్ 4వ మహాసభ జూన్ 15, 16 - 2013 న నెల్లూరులో జరుపుటకు ఆహ్వాన సంఘాన్ని ఏర్పాటు చేయుటకు ఏప్రిల్ 21 నెల్లూరు టౌన్ హాల్ రీడింగు రూం నందు డి.సూరిబాబు అధ్యక్షతన సభ జరిగింది.

ఈ సభకు ముఖ్య అతిథులుగా ఇంజనీర్స్ అసోసియేషన్ ఎ.పి.యస్.పి.డి.సి.యల్ డిప్యూటీ సెక్రటరీ యస్.కె. అల్తాఫ్ పాల్గొని మాట్లాడుతూ కార్మికులకు ఎలాంటి సమస్యలున్నాయో అధికారులకు అవే సమస్యలు ఉన్నాయని అందరి సమస్యలు పరిష్కారం కావాలంటే విద్యుత్ అధికారులు ఉద్యోగులు ఐక్యమై పోరాటాలు చేయాలని జిల్లాలో ఆ బాధ్యత యుగయుగ తీసుకున్నదని చెప్పారు. ఎపిస్ఇబి, యస్సీ & ఎస్టీ వెల్ఫేర్ అసోసియేషన్ జిల్లా లైజన్ ఆఫీసర్ పి.అనిల్ కుమార్ మాట్లాడుతూ ఉద్యోగులు పోరాటాలు చేయకుంటే సమస్యలు పరిష్కారం కావని, కనీస వేతన చట్టాన్ని అమలు చేయించింది యుగయుగ మాత్రమేనని, కాంట్రాక్టు కార్మికులకు వి.డి.ఎ. సాధించిన ఘనత యుగయుగ దేనని, వేతనముతో కూడిన సెలవులు, క్యాజువల్ లీవులు పోరాటం ద్వారా సాధించిందని కార్మికుల హక్కుల సాధన కొరకు సిఐటియు నాయకులు నిరంతరం శ్రమిస్తారని, ఇలాంటి మీటింగులలో కార్మికులు చైతన్యవంతులవుతారని చెప్పారు. ఎ.పి. పవర్ డిప్లమో ఇంజనీర్ల సంఘం జిల్లా కార్యదర్శి పి.దామోదర్ రెడ్డి మాట్లాడుతూ రాష్ట్రంలో 7,114 మంది కాంట్రాక్టు కార్మికులను దశల వారి పోరాటాల ద్వారా 2007 సం॥లో పర్మినెంటు చేయించిన ఘనత యునైటెడ్ ఎలక్ట్రిసిటీ ఎంప్లాయిస్ యూనియన్ దేనని విద్యుత్ ఉద్యోగులందరికి తెలుసునని, నెల్లూరులో జరుగు యస్పిడిసియల్ 4వ మహాసభకు పూర్తి సహకారం అందిస్తామని హామీ ఇచ్చారు. యుగయుగ యస్.పి.డి.సి.యల్ ప్రధాన కార్యదర్శి ఎస్.శివశంకర్ మాట్లాడుతూ ఉద్యోగులపై పనిభారం

ఎస్.కె. అల్తాఫ్ ఇంజనీర్ల సంఘం నాయకులు




విపరీతంగా పెరిగిందని, మానసిక ఒత్తిడికి లోనవుతున్నారని, విద్యుత్ సంస్థలో వేల సంఖ్యలో ఖాళీలు భర్తీ చేయవలసిన ఉన్నదని రాష్ట్ర వ్యాప్తంగా మరో పోరాటానికి విద్యుత్ ఉద్యోగులు సిద్ధం కావాలని చెప్పారు.

అనంతరం ఆహ్వాన సంఘాన్ని ప్రకటించారు. గౌరవ అధ్యక్షులు శ్రీ విరపు బాలసుబ్రహ్మణ్యం, ఎం.ఎల్.సి., అధ్యక్షులు సి.హెచ్. శ్రీ మన్నారాయణ డివిజనల్ ఇంజనీర్ ఎ.పి. ట్రాన్స్ కో కన్వీనర్ కె.వి.శేషారెడ్డి ఎ.డి.ఇ., ప్రధాన కార్యదర్శి ఎ.పి. పవర్ డిప్లమో ఇంజనీర్ అసోసియేషన్ యస్.పి.డి.సి.యల్ కమిటీ, ఉపాధ్యక్షులుగా యం.మోహన్ రావు, సిఐటియు జిల్లా అధ్యక్షులు, మరో ఉపాధ్యక్షులుగా దుగ్గిరాల సూరిబాబు, కార్యదర్శిగా యం.హనుమంతరావు, కోశాధికారిగా యస్.కె.ఖజావలి, కో-కన్వీర్లుగా యస్.కె.అల్తాఫ్ ఎడిఇ, యు.శివప్రసాద్ ఎడిఇ, బి.వి.నారాయణ రావు ఎడిఇ, కె.పరందామయ్య ఎడిఇ, యమ్. బాను నాయక్ ఎడిఇ, పి.అనీల్ కుమార్ ఎఇఇ, ఆవుల నాగేశ్వరరావు ఎఇఇ, నాపా శ్రీనివాసులు ఎడిఇ మరో 80 మందితో కూడిన కమిటీని సభాధ్యక్షులు సూరిబాబు ప్రకటించారు. ఈ కార్యక్రమంలో సిఐటియు జిల్లా కార్యదర్శి కె.అజయ్ కుమార్, కోశాధికారి ఆర్.నగేష్ తదితరులు పాల్గొన్నారు.


కొత్తగూడెం సి.ఇ.ఆర్ క్లబ్ ఎన్నికలలో ఇద్దరు సిఐటియు సభ్యుల విజయం

కొత్తగూడెంలో సింగరేణి కార్మికుల రిక్రియేషన్ క్లబ్ కార్యవర్గ కమిటీకి ఏప్రిల్ 7వ తేదీన ఎన్నికలు జరిగాయి. ఈ ఎన్నికలలో టిబిజెకెయస్, హెచ్ఎంయస్, ఐఎన్ టియుసి లోని ఒక వర్గం మరియు సిఐటియు యూనియన్లు “మహాకూటమి” గా ఏర్పడి ఒక ప్యానల్ గా నిలువగా, ఐఎన్ టియుసి కి చెందిన మరోవర్గం వారు ఇండిపెండెంట్ ప్యానల్ గా నిలిచారు. మహాకూటమి ప్యానల్ ద్వారా పోటీకి నిలిచిన అభ్యర్థులందరూ ఈ ఎన్నికలలో విజయం సాధించారు. ఇండిపెండెంట్ ప్యానల్ గా నిలిచిన వారందరూ ఓటమిపాలైనారు. క్లబ్ కార్యదర్శిగా ఎ.కనకరాజు ఎన్నికకాగా, సింగరేణి కాలరీస్ ఎంప్లాయిస్ యూనియన్ కొత్తగూడెం బ్రాంచి నాయకులైన జి.రాజారావు, టి.నాగేశ్వరరావు గారలు క్లబ్ కమిటీకి కార్యవర్గ సభ్యులుగా ఎన్నికయ్యారు.

జాయింట్ కమిటీ తరపున ఎన్నికైన సిఐటియు నాయకులు




జి.రాజారావు



టి.నాగేశ్వరరావు

విద్యుత్ కార్మికుల హక్కుల కొరకు పోరాడాలి - విద్యుత్ సంస్థను కాపాడుకోవాలి



యునైటెడ్ ఎలక్ట్రిసిటీ ఎంప్లాయిస్ యూనియన్ నెల్లూరు నగర కమిటీ ఆధ్వర్యంలో ఏప్రిల్ 21న నెల్లూరు నగరంలోని ఇరుకళల పరమేశ్వరి విద్యుత్ సబ్ స్టేషన్ వద్ద విద్యుత్ ఉద్యోగుల సభ జరిగింది.

సభకు అసిస్టెంటు డివిజనల్ ఇంజనీరు కె. విజయ కుమార్ రెడ్డి ముఖ్య అతిథిగా పాల్గొని మాట్లాడుతూ విద్యుత్ సంస్థ సంక్షోభంలో ఉందని, వినియోగదారులకు అందుబాటులో ఉంటూ మెరుగైన సేవలందించాలని కార్మికులను కోరారు. కార్మికులు తమ హక్కుల సాధన కొరకు పోరాటాలు చేయడంలో తప్పులేదని, పోరాడకుండా ఏ సమస్య పరిష్కారం కాలేదని అదే సందర్భంగా విద్యుత్ సంస్థను ప్రైవేటుపరం కాకుండా ఉద్యమించాల్సిన బాధ్యత విద్యుత్ సిబ్బందిపై ఉన్నదని చెప్పారు.

రాజేంద్రనగర్ ఇంజనీర్ సి.హెచ్. సతీష్ మాట్లాడుతూ యునైటెడ్ ఎలక్ట్రిసిటీ ఎంప్లాయిస్ యూనియన్ కాంట్రాక్టు

కార్మికుల సమస్యలపై నిరంతరం పోరాటాలు చేస్తున్నదని, ఉద్యోగులను ఐక్యపరచడంలో ముందుంటుందని కొనియాడారు. యు.ఇ.ఇ.యు రాష్ట్ర అధ్యక్షులు దుగ్గిరాల సూరిబాబు మాట్లాడుతూ ధరలు విపరీతంగా పెరిగాయని, పెరిగిన ధరలకు అనుగుణంగా కాంట్రాక్టు కార్మికులకు జీతాలు పెరగలేదని ఆవేదన వ్యక్తపరిచారు. యూనియన్ పతాకాన్ని సూరిబాబు ఎగురవేశారు. ఈ సభకు నగర అధ్యక్షులు బి.జయశంకరరావు అధ్యక్షత వహించారు. ఈ కార్యక్రమంలో జిల్లా కార్యదర్శి ఎం.హనుమంత రావు, రాష్ట్ర ఆర్గనైజింగ్ కార్యదర్శి పి.పెంచల ప్రసాద్, రాష్ట్ర కమిటీ సభ్యులు డి.శీనయ్య, యస్.పి.డి.సి.యల్ కమిటీ ఆర్గనైజింగ్ కార్యదర్శి యస్.కె.ఖాజావలి, రీజనల్ ఉపాధ్యక్షులు యస్.కె.షావుల్, నాయకులు కె.పరందామయ్య, కె.వి.ప్రసాద్, జె.కేశవరాజు, యస్.కె.మహబూబ్ భాషా, సునీల్, ప్రసన్నకుమార్, జనార్ధన్, టి.పోలయ్య తదితరులు పాల్గొని మాట్లాడారు. ✽

గ్రామ పంచాయితీ కార్మికుల సమస్యలను పరిష్కరించాలని కోరుతూ ఏప్రిల్ 8న రంగారెడ్డి జిల్లా సిఐటియు ఆధ్వర్యంలో జిపి కార్మికులు నంగునూరు, తుప్రాన్ మండల కేంద్రాల్లో ఎంపిడిఓ కార్యాలయాలను ముట్టడించారు. కార్యాలయానికి తాళం వేసి రెండు గంటల పాటు ధర్నా నిర్వహించారు. ఈ సందర్భంగా గ్రామ పంచాయితీ కార్మికులు మాట్లాడుతూ... 10 రోజుల నుంచి మండలంలో వనిచేస్తున్న జిపి కార్మికుల సమస్యలు పరిష్కరించాలని, రిలే నిరాహార దీక్షలు చేపట్టినప్పటికీ అధికారులు పట్టించుకోవడం లేదని, ఆరోపించారు. గ్రామ పంచాయితీ

కార్మికులకు శ్రమకు తగ్గ వేతనం ఇవ్వకుండా కార్మికులతో వెట్టిచాకిరీ చేయిస్తున్నారని ఆరోపించారు. ఎంపిడిఓ వచ్చేంత వరకు నిరసన కొనసాగిస్తామని జిపి కార్మికులు భీష్మించుకు కూర్చున్నారు. దీంతో ఎంపిడిఓ ప్రభాకర్ వచ్చి సిఐటియు నాయకులతో చర్చలు జరిపారు. నంగునూరులో 3 నెలలు, సిద్ధన్నపేట 5 నెలలు, అంక్షాపూర్ 6 నెలలు, ఘనపూర్లో 8

నెలలు వేతనాలు ఆగిపోయాయని వారికి సూచించారు.

రాతపూర్వకంగా ఫిర్యాద చేస్తే వారిపై చర్యలు తీసుకుంటూ పెండింగ్ వేతనాలు చెల్లిస్తామని హామీ ఇచ్చారు. సిఐటియు డివిజన్ ఉపాధ్యక్షురాలు హేమలత ఎంపిడిఓ కు అందించారు.

తమ సమస్యలను పరిష్కరించాలని గ్రామ పంచాయితీ కార్మికులు తుప్రాన్ ఎంపిడిఓ కార్యాలయానికి తాళం వేయడంతో అందుకు స్పందించిన ఎంపిడిఓ కరుణశీల మాట్లాడుతూ మేజర్ గ్రామ పంచాయితీలో కార్మికులకు రూ.300/-లు పెంచగలమని తెలిపారు.

అందుకు అంగీకరించని కార్మికులు సిఐటియు ఆధ్వర్యంలో దీక్షను కొనసాగించారు. తమ డిమాండ్లు నెరవేరేంత వరకు దీక్ష విరమించేది లేదని వారు ప్రభుత్వాన్ని హెచ్చరించారు. ఈ కార్యక్రమంలో సిఐటియు మండలకార్యదర్శి స్వామీనాథ్, హేమలత, ఆసిఫ్, బాగయ్య, వెంకటయ్య, మణెమ్మ, సుజాత తదితరులు పాల్గొన్నారు. ✽

రంగారెడ్డి జిల్లాలో గ్రామ పంచాయితీ కార్మికులకు కనీస వేతనాలు ఇవ్వాలి

ప్రొద్దుటూరులో ఇసుక క్వారీ ఏర్పాటు చేయాలి

ప్రభుత్వం ప్రొద్దుటూరులో ఇసుక క్వారీలను నిషేధించడం వల్ల గత 4 నెలలుగా భవన నిర్మాణ రంగంలో పనిచేస్తున్న బేల్దారుల, కాంక్రిట్, కార్పొంటర్స్, పాలీస్ సపట కార్మికులు, ప్లయాష్ ఇటుక బట్టి కార్మికులు తదితర విభాగాలలోపనిచేస్తున్న కార్మికులకు ఉపాధి లేక దుర్భర జీవితం గడుపుతున్నారని ఆంధ్రప్రదేశ్ బిల్డింగ్ & అదర్ కన్స్ట్రక్షన్ వర్కర్స్ యూనియన్ రాష్ట్ర అధ్యక్షులు కోటం రాజు ఆవేదన వ్యక్తం చేశారు.

ఏప్రిల్ 1వ తేదీన ప్రొద్దుటూరు నుంచి వెయ్యి మంది భవన నిర్మాణ కార్మికులు కడప జిల్లా పరిషత్ నుంచి ర్యాలీగా వెళ్ళి కలెక్టర్ కార్యాలయం వద్ద ధర్నా చేపట్టారు.

ముఖ్య అతిథిగా హాజరైన బిల్డింగ్ వర్కర్స్ రాష్ట్ర అధ్యక్షులు కోటంరాజు మాట్లాడుతూ పేద, మధ్యతరగతి ప్రజలు ఇండ్ల నిర్మాణానికి ఇసుక తప్ప మరో ప్రత్యామ్నాయం లేదు. కాబట్టి ఇసుక వాడుతున్నారు. ప్రభుత్వం ప్రొద్దుటూరు ఇసుక క్వారీ నిషేధించడం వల్ల దాదాపు 25వేల మంది భవన నిర్మాణ కార్మికులు వీధిన పడ్డారు. వెంటనే క్వారీ ఏర్పాటు చేసి, భవన నిర్మాణ కార్మికులకు ఉపాధి కల్పించాలని డిమాండ్ చేశారు.

సిటిఐయు జిల్లా అధ్యక్షులు కె.ఆంజనేయులు మాట్లాడుతూ జిల్లాలో అధికార పార్టీ నాయకులు ఇసుక మాఫియాగా ఏర్పడి బెంగుళూరు, నంద్యాల, మార్కాపురం కు ప్రొద్దుటూరు నుంచి యదేచ్ఛగా తరలిస్తున్నారు. నియోజకవర్గంలోని ఇండ్ల నిర్మాణ



కట్టడాలకు ఇసుక అనుమతించకపోవడం చాలా దారుణం అన్నారు. భవన నిర్మాణ కార్మికులు మార్చి 26 నుంచి రిలే నిరాహార దీక్షలు ప్రతి రోజు పట్టణంలో వంలాదిమందితో నిరసన కార్యక్రమాలు చేపడుతున్నా ప్రభుత్వ ఉన్నతాధికారులు స్పందించకపోవడంతో పెద్దఎత్తున కడపలో కలెక్టర్ కార్యాలయం వద్ద ధర్నా చేపట్టడం జరుగుతుందన్నారు. సిఐటియు ప్రొద్దుటూరు పట్టణ ప్రధాన కార్యదర్శి వి.అన్వేష్ ధర్నాకు అధ్యక్షత వహించారు. సి.పి.ఎం. జిల్లా కార్యదర్శి బి.నారాయణ, ప్రొద్దుటూరు సిపిఎం పట్టణ కార్యదర్శి కె.సత్యనారాయణ, టిడిపి కడప నగర అధ్యక్షులు బాలకృష్ణ యాదవ్, నగర బిల్డింగ్ వర్కర్స్ యూనియన్ అధ్యక్షులు సిద్ధిరామయ్య మద్దతు తెలిపారు. ఈ కార్యక్రమంలో ప్రొద్దుటూరు భవన నిర్మాణ కార్మిక సంఘం నాయకులు లక్ష్మి నారాయణ, శ్రీనివాసులు, నాగరాజు, దస్తగిరి, గంగిరెడ్డి, సుబ్బారెడ్డి, సాంబశివారెడ్డి తదితరులు పాల్గొన్నారు.

నెల్లూరులో ఆటో కార్మికుల ఆటల పోటీలు

నెల్లూరు జిల్లా ఆటో కార్మిక సంఘం (సిఐటియు) ఆధ్వర్యంలో ఏప్రిల్ 25న ఉ॥ 10 గం॥లకు వి.ఆర్.సి. గ్రౌండ్లో క్రికెట్, క్యారమ్స్, ఆటో రివర్స్, చెస్ ఫైనల్స్ పోటీలు జరిగాయి.

ఈ ఆటల పోటీల సందర్భంగా క్రికెట్ మొత్తం 13 టీంలు పాల్గొనగా మొదటి విజేతగా ఆర్టిఎల్ టీం గెలుపొందింది. వీరికి సిఐటియు జిల్లా కార్యదర్శి కె.అజయ్ కుమార్ బహుమతి ప్రధానం చేశారు. ఈ సందర్భంగా ఆయన మాట్లాడుతూ ఇలాంటి కార్యక్రమాలు భవిష్యత్లో ఇంకా ఎన్నో చేయాలని అభినందించారు. రెండవ విజేతగా ఎన్టీఆర్ నగర్ టీం గెలుపొందింది. వీరికి శ్రీలక్ష్మి ఆటో మొబైల్స్ అధినేత సతీష్ కుమార్ బహుమతి ప్రధానం చేశారు. అనంతరం క్యారమ్స్, చెస్, ఆటో రివర్స్ పోటీలలో గెలుపొందిన వారికి నగర, అధ్యక్ష కార్యదర్శులు ఎస్.కె.బషీర్ అహ్మద్, సిహెచ్.దేవదాసు చేతుల మీదుగా బహుమతులు అందజేశారు. ఈ సందర్భంగా వాళ్లు మాట్లాడుతూ ఆటల పోటీల విజయవంతానికి సహకరించిన



వారందరికీ మరియు పి.ఎం.పి అసోసియేషన్ రాష్ట్ర కార్యదర్శి శాఖవరపు వేణుగోపాల్ గారికి అభినందనలు తెలియజేశారు.

ఈ కార్యక్రమంలో నగర కమిటీ నాయకులు కోలగట్ల సురేష్, కె.శాంసన్, ఎం.సుధాకర్, బాబురావు, మాల కొండయ్య, పి.వి.సుబ్బయ్య పాల్గొన్నారు.

ఆటో కార్మికుల మెడికల్ క్యాంప్

నెల్లూరు జిల్లా ఆటో కార్మిక సంఘం (సిఐటియు) నగర కమిటీ ఆధ్వర్యంలో తేది.22.4.2013న ఉ॥ 10 గం॥లకు వి.ఆర్.సి గ్రౌండ్‌లో చెస్ మరియు క్యారమ్స్ ఆటల పోటీలను సిఐటియు నగర అధ్యక్షుడు కా॥ కె.మురళీకృష్ణ ప్రారంభించారు.

ఈ సందర్భంగా వారు మాట్లాడుతూ మేడే సందర్భంగా ఆటో కార్మికులకు ఈ రకమైన ఆటలు పోటీలు జరిపించడం మంచి పరిణామమని ఆటో కార్మిక సంఘాన్ని అభినందించారు. క్రీడలు ప్రతి ఒక్కరిలో ఐక్యతాభావం, క్రీడాస్ఫూర్తి, మానసిక ఉల్లాసం పెంపొందించేందుకు తోడ్పడతాయి అన్నారు.

ఈ కార్యక్రమాల్లో ఆటో కార్మిక సంఘం జిల్లా కార్యదర్శి జె.లక్ష్మి నరసయ్య, నగర అధ్యక్ష కార్యదర్శులు సిహెచ్.దేవదాస్, ఎస్.కె. బషీర్ అహ్మద్ మరియు ఆటో కార్మిక సంఘం నగర నాయకులు కె.కొల్లాగట్ల సురేష్, పి.దేవిడ్ సుబ్బయ్య, కె.శ్యామ్ సన్, ఎం.సుధాకర్, కె.రత్నం, మాలకొండయ్య మరియు అధిక సంఖ్యలో ఆటో కార్మికులు పాల్గొన్నారు.



ఆటలు పోటీలు సందర్భంగా మెడికల్ క్యాంప్ : ఆటో కార్మికుల ఆటల పోటీలు సందర్భంగా పి.ఎం.పి. అసోసియేషన్ ఆధ్వర్యంలో నిర్వహించిన ఉచిత వైద్య శిబిరాన్ని జిల్లా వైద్యాధికారి శిలామణి గారిచే ప్రారంభించడం జరిగింది. ఈ సందర్భంగా మాట్లాడుతూ ఆటో కార్మికులు నిర్వహిస్తున్నటు వంటి కార్యక్రమాలను అభినందించారు. ఈ వైద్య శిబిరంలో డా॥ మధు సూదన్, కె.గోపాల్ కృష్ణ, పావులూరి మాధవ్ మరియు పి.ఎం.పి రాష్ట్ర కార్యదర్శి శాఖవరపు వేణుగోపాల్ మరియు సిబ్బంది పాల్గొన్నారు.

సేంద్రియ వ్యవసాయ శిక్షకుల (సిఎ, విఎ) సమ్మె

రాష్ట్రంలో ప్రపంచ బ్యాంకు నిధులతో సిఎంఎస్ఎ (ఎన్పిఎం) సిఎ, విఎ లతో రసాయనిక మందులు, ఎరువులు లేని సేంద్రియ, సుస్థిర వ్యవసాయాన్ని అమలులోకి తీసుకువచ్చేందుకు 2004-2005 సం॥లో ఈ పథకాన్ని ప్రారంభించారు. సి.ఎ. లకు రూ.3000/-ల వేతనం, రూ.1000/- టిపి చెల్లిస్తున్నారు. వి.ఎ. లకు కేవలం రూ.1000/-లు వేతనం మాత్రమే చెల్లిస్తున్నారు. వేరు రాష్ట్రంలో 647 మండలాల్లో 4,500 గ్రామాల్లో 12 వేల మంది పనిచేస్తున్నారు. ఈ పథకం క్రింద ఉద్యోగుల్ని చేర్చుకున్నప్పుడు భవిష్యత్‌లో వేతనాలు పెంచి, ఉద్యోగ భద్రత కల్పిస్తామన్నారు. 9 సం॥ాలు గడుస్తున్నా వారి వేతనాల్లో మార్పులేదు. గతంలో 45 రోజులు సమ్మె చేసిన సందర్భంగా ప్రభుత్వం ఇచ్చిన హామీని తుంగలో తొక్కింది.

ఈ నేపథ్యంలో ఉద్యోగ భద్రత (హెచ్.ఆర్ సాలసీ) కల్పించాలని, కనీస వేతనం రూ.12వేలు సి.ఎ. లకు, రూ.5000 లు వి.ఎ. లకు చెల్లించాలని, సి.ఎ. / వి.ఎ లను రైతులుగా కాకుండా ఉద్యోగులుగా గుర్తించాలని, గ్రేడింగ్ విధానాన్ని రద్దు చేయాలని, జీతభత్యాలు బ్యాంకు అకౌంట్ ద్వారా 5వ తేదీలోపు చెల్లించాలని, ఫోన్ బిల్లు రూ.500/-లు చెల్లించాలని, సబ్ కమిటీ వారికి 15 రోజులు పని దినాలు (రోజుకు రూ.200/-లు) కల్పించాలని, తొలగించిన సి.ఎ., వి.ఎ. లను విధుల్లోకి తీసుకోవాలని, గత సమ్మె కాలం జీతాలు మరియు పెండింగ్‌లో ఉన్న జీతభత్యాలు చెల్లించాలని, ఎన్.పి.ఎం. రైతులు పండించిన

పంటకు మార్కెట్ మరియు ప్రీమియం సౌకర్యం కల్పించాలని, స్త్రీలకు ప్రసూతి సెలవులు కల్పించాలని, విద్యార్హత, సీనియర్టీని బట్టి ప్రమోషన్స్ కల్పించాలని తదితర డిమాండ్స్‌తో ఏప్రిల్ 1వ తేదీ నుండి నిరవధిక సమ్మెను నిర్వహిస్తున్నారు.

హైదరాబాద్‌లోని ఇందిరాపార్కు వద్ద రిలే నిరాహార దీక్షలు చేశారు. దీనికి పోరాట కమిటీ నాయకులు ఎం.వాసు, ఎం.ప్రసాద్, శేఖర్, నిర్మల, బాలవెంకటయ్య, కె.కిషోర్ బాబు, యం.వెంకటేశ్వరరావు తదితరులు నాయకత్వం వహించారు. 24 న సిపిఎం శాసనసభ పక్షనేత జూలకంటి రంగారెడ్డి గారి సహాయంతో సంబంధిత మంత్రి సునీతా లక్ష్మారెడ్డి గారికి వినతిపత్రం అందించటం జరిగింది. స్పందించిన మంత్రి వెంటనే అధికారులతో చర్చించి సమ్మెను విరమణకు కృషి చేస్తానని పేర్కొన్నారు. మంత్రిని కలిసిన ప్రతినిధి బృందంలో సిఐటియు రాష్ట్ర అధ్యక్షులు ఎం.సాయిబాబు, రాష్ట్ర కార్యదర్శులు పాలడుగు భాస్కర్, ఎ.వి.నాగేశ్వరరావు, సి.ఎ., విఎ ల యూనియన్ నాయకులు కె.సతీష్ కుమార్, ఎం.ప్రసాద్, లలిత, మంజుల, యం. వెంకటరామరాజు, కె.కిషోర్బాబు తదితరులు పాల్గొన్నారు.

ప్రభుత్వ గ్రామీణాభివృద్ధి శాఖ ప్రధాన కార్యదర్శి త్రైపాక్షిక చర్చలు జరపడానికి హామీ ఇవ్వడంతో సమ్మెను తాత్కాలికంగా వాయిదా వేశారు. చర్చలలో సమస్యలు పరిష్కారం కాని యెడల మరలా ఆందోళన చేపడతామని యూనియన్ నాయకులు తెలియజేశారు.

*

ఐసిడిఎస్ ను సంస్థాగతం చేసి, అంగన్వాడీ సేవలను విస్తరింప చేయాలి

నెల్లూరు జిల్లా అంగన్వాడీ వర్కర్స్ & హెల్పర్స్ యూనియన్ జిల్లా కమిటీ ఆధ్వర్యంలో ఏప్రిల్ 27, 28 తేదీలలో 2 రోజుల శిక్షణా తరగతులు బాలాజీనగర్ లోని సిఐటియు కార్యాలయంలో ఎల్.వి.శేషమ్మ అధ్యక్షతన జరిగింది. ఈ కార్యక్రమంలో ముఖ్య అతిథిగా రాష్ట్ర కార్యదర్శి పి. రోజా పాల్గొని, దేశంలో ఐసిడిఎస్ లో వస్తున్న మార్పులు, కార్మికుల కర్తవ్యం క్లాసు బోధించారు.



ప్రభుత్వ విధానాలు, ఉద్యోగులకు, కార్మికులకు వ్యతిరేకంగా ఉన్నాయని, అందుకనే ప్రభుత్వ శాఖల్లో కాంట్రాక్టుకరణ, భద్రతలేని ఉద్యోగాలు పెరిగాయని, గత 35 సంవత్సరాలుగా అంగన్వాడీలు పనిచేస్తున్న ఐసిడిఎస్ ను ఒక సంస్థగా మాత్రమే చూస్తున్నది. కానీ, సంస్థాగతం చేసి, అంగన్వాడీ సేవలను మరింత విస్తరింప చేయాలి. అట్లా చేసినట్లయితే ఐసిడిఎస్ లక్ష్యాలను క్రింది స్థాయి వరకూ విస్తరింప చేయటానికి అవకాశం ఉంటుంది. పనిచేసే కార్మికులకు పనిభద్రత ఉంటుంది. సుప్రీంకోర్టు ప్రతి 500 జనాభాకు అంగన్వాడీ సేవలు పెంచాలని తీర్పు ఇచ్చింది. తగినన్ని నిధులు కేటాయించకుండా

నిర్లక్ష్యం వహిస్తున్నదని, ఈ విధానాలను తప్పి కొట్టే విధంగా ప్రాజెక్టు స్థాయి నుండి సెక్టారు లీడర్లు అందరూ ఐక్యంగా తమ బాధ్యతలు నిర్వహిస్తూ, హక్కుల కొరకు పోరాటం చేయాలని ఆమె పిలుపునిచ్చారు.

ఈ క్లాసులకు సిఐటియు జిల్లా అధ్యక్షులు ఎం.మోహన్ రావు, నాయకులు ఎన్.కె.రెహమా బేగం, ఎన్.స్వరూపరాణి, ఎల్.వి.శేషమ్మ, ఎన్.కె.మస్తాన్ బీ, కె. విజయమ్మ, ఎం.హైమావతి, యు.మంజుల, రావమ్మ, రమ, కొండమ్మ, పరిమళాదేవి, నిర్మల, శ్రీదేవిలు పాల్గొన్నారు.

మేడే సందర్భంగా ఆటో కార్మికుల ఆటల పోటీలు

నెల్లూరు జిల్లా ఆటో కార్మిక సంఘం (సిఐటియు) నగర కమిటీ ఆధ్వర్యంలో తేది. 22.4.2013న వి.ఆర్.సి. గ్రౌండ్స్ లో ఆటో కార్మికులకు నిర్వహిస్తున్న ఆటల పోటీలను ట్రాఫిక్ సి.ఐ సురేష్ కుమార్ రెడ్డి గారు మరియు 3వ నగర సిపై వెంకటరత్నం గారు ప్రారంభించారు.

ఈ సందర్భంగా వారు మాట్లాడుతూ మేడే సందర్భంగా ఆటో కార్మికులకు ఈ రకమైన కార్యక్రమాన్ని నిర్వహించ తలపెట్టిన ఆటో కార్మిక సంఘాన్ని ఆయన అభినందించారు.

ఆటో కార్మిక సంఘం జిల్లా కార్యదర్శి జె.లక్ష్మి నరసయ్య, నగర అధ్యక్ష కార్యదర్శులు సిహెచ్.దేవదాస్, ఎస్.కె. బషీర్ అహ్మద్ మాట్లాడుతూ ఆటో కార్మికుల పార్కింగ్ స్థలాలు, స్టాండు స్థలాలు, అధిక ఫైన్లు లాంటి సమస్యలతో రోజువారీ తీవ్ర ఇబ్బందులు ఎదుర్కొంటున్నారన్నారు. మున్సిపల్ కార్పొరేషన్ అధికారులు, పోలీసులు కలిసి పార్కింగ్ స్థలాలు ఏర్పాటు చేయాలన్నారు. ఆటో కార్మికులకు ప్రత్యేక సంక్షేమ బోర్డును ఏర్పాటు చేయాలని డిమాండ్ చేశారు.

ఈ కార్యక్రమంలో సిఐటియు నగర నాయకులు ఎస్.మురళీ కృష్ణ, కత్తి శ్రీనివాసులు, మాజీ డిప్యూటీ మేయర్ మాదాల వెంకటేశ్వర్లు, సిఐటియు నాయకులు ఎం.వెంగళరెడ్డి, బలరాం,



పి.సూర్యనారాయణ, జి.నాగేశ్వరరావు, ఆటో కార్మిక సంఘం నగర నాయకులు కె.శ్యాంసన్, కె.సురేష్, ఎం.సుధాకర్, సుబ్బయ్య, రాజు, రత్నం, బాబురావు, మాలకొండయ్య మరియు ఆటో కార్మికులు పాల్గొన్నారు.

ఆటల పోటీలు సందర్భంగా మెడికల్ క్యాంప్

ఆటో కార్మికుల ఆటల పోటీలు సందర్భంగా ది ప్రయివేట్ మెడికల్ ప్రాక్టీసనర్స్ అసోసియేషన్ ఆధ్వర్యంలో ఉచిత వైద్య శిబిరం నిర్వహించడం జరిగింది. ఈ కార్యక్రమంలో ది. పి.ఎం.పి. రాష్ట్ర కార్యదర్శి శాఖవరపు వేణుగోపాల్ మరియు వైద్యులు పాల్గొన్నారు.

ఏప్రిల్ 26, 27 తేదీల్లో రిలే నిరాహార దీక్షలు చేపట్టిన 108 ఉద్యోగులు

108 ఉద్యోగుల సంఘం రాష్ట్ర కమిటీ పిలుపులో భాగంగా అన్ని జిల్లాల కలెక్టరేట్ల వద్ద 108 అంబులెన్స్ సిబ్బంది సిఐటియు ఆధ్వర్యంలో కనీస వేతనం రూ.15వేలు చెల్లించాలని, అక్రమంగా తొలగించిన గుంటూరు, ప్రకాశం, నెల్లూరు జిల్లాల ఉద్యోగులను తక్షణమే విధుల్లోకి తీసుకోవాలని జి.వి.కె - ఇ.ఎం.ఆర్.ఐ అధికారుల వేధింపులు అరికట్టాలని, ఇతర జిల్లాల ఉద్యోగులను సొంత జిల్లాలకు బదిలీ చేయాలని, పూర్తి స్థాయిలో అంబులెన్స్లు తిరగడానికి అవసరమైన ఉద్యోగులను తక్షణమే నియమించాలని, హెల్త్ కమీషనర్ సమక్షంలో యాజమాన్యంతో జాయింట్ మీటింగ్ ఏర్పాటు చేయాలనే డిమాండ్లతో ఏప్రిల్ 26, 27 తేదీల్లో రిలే నిరాహార దీక్షలు నిర్వహించారు.



సమస్యలు, వేధింపులపై నిరవధిక సమ్మెకు సిద్ధపడుతున్న ఉద్యోగులు

రోజుకి 12 గంటలు డ్యూటీ చేస్తూ పేద ప్రజలకు అత్యవసర వైద్య సేవలు అందిస్తున్న సిబ్బందిని అకారణంగా, ప్రాథమిక ఆధారాలు లేకుండా ఉద్యోగులను సస్పెండ్లు చేస్తూ అన్యాయంగా ఉద్యోగాల నుండి జి.వి.కె ఇ.ఎం.ఆర్.ఐ యాజమాన్యం తొలగిస్తున్నది. ఈ విధంగా నెల్లూరు, ప్రకాశం, గుంటూరు జిల్లాల్లో ఉద్యోగులపై కక్ష సాధింపు చర్యలకు పాల్పడగా, ఆ జిల్లాల్లో సిఐటియు ఆధ్వర్యంలోంగత 25 రోజులుగా కలెక్టరేట్ల వద్ద ఆందోళన శిబిరాలు నిర్వహిస్తున్న యాజమాన్యం స్పందించటం లేదు. కార్మిక చట్టాలను అమలు చేయకుండా, కనీసం సంజాయిషీ కూడా వినకుండా ఎంక్వైరీల పేరుతో హైదరాబాద్ కాలేజ్ సెంటర్కు ప్రతి రోజు 15 మందిని యాజమాన్యం పిలిపించుకుని ఉద్యోగులకు డ్యూటీలు ఇవ్వకుండా వేధిస్తున్నది. వేధింపులు భరించలేని కొంతమంది ఉద్యోగుల చేత బలవంతంగా రాజీనామాలు చేయిస్తున్నది. మరోప్రక్క రాష్ట్రంలో ఉన్నట్లు చెబుతున్న 804 అంబులెన్స్లు నడవడానికి 4800 మంది డ్రైవర్లు, టెక్నిషియన్లు అవసరంకాగా, 3500 మందితో నడుపుతూ ఉద్యోగులు లేని చోట్ల అంబులెన్స్లు నిలిపి వేస్తున్నారు. ఈ విధంగా ప్రతి రోజు 250 అంబులెన్స్ల వరకు సర్వీసులు నిలిచి పోతున్నాయి. ఉద్యోగులు అత్యవసర పరిస్థితులలో సైతం సెలవులు మంజూరు చేయడం లేదు. తూర్పుగోదావరి జిల్లా రామచంద్రాపురం అంబులెన్స్ ఫైలట్ అయిన ఎన్.బలరామ్కి విధి నిర్వహణలో ఉండగా కడుపు నొప్పి రావడంతో అధికారులను సెలవు అడుగగా, అధికారులు నీకు సెలవు మంజూరు చేయడానికి హెచ్.ఆర్. హెడ్ పర్మిషన్ అవసరం అనడంతో, కడుపు నొప్పితోనే

డ్యూటీ పూర్తి చేశాడు. సెలవు మంజూరు చేయకపోవడంతో రెండవ రోజు నొప్పితోనే డ్యూటీకి హాజరయ్యాడు. నొప్పి అధికమవడంతో అంబులెన్స్ను స్వయంగా నడుపుకుంటూ కాకినాడ అపోలో హాస్పిటల్లో జాయిన్ అవగా, డాక్టర్లు పరీక్షలు నిర్వహించగా ఎపెండిసైటిస్ (24 గంటల కడుపు నొప్పి)గా నిర్ధారించి జాయిన్ అయిన గంటలోనే ఆపరేషన్ నిర్వహించడం జరిగింది. హాస్పిటల్కి రావడం ఇంకొక గంట ఆలస్యమై ఉంటే ప్రాణాలకు ప్రమాదమని వైద్యులు తెలిపారు. ఇలాంటి సంఘటనలు అనేకం జరుగుతున్నాయి. 5 సం॥రాల నుండి కుటుంబాలకు దూరంగా ఉద్యోగాలు చేస్తున్న శ్రీకాకుళం, విజయనగరం, వైజాగ్ జిల్లాలకు చెందిన ఉద్యోగులు 30% మంది సొంత జిల్లాలకు బదిలీ కోసం ఎదురు చూస్తున్నారు. పైన తెలిపిన విధంగా 1300ల ఉద్యోగాలు ఖాళీగా ఉన్నాయి. ట్రాన్స్ఫర్స్కి అవకాశం ఉన్న ఉద్యోగులను బదిలీ చేయటం లేదు. కుటుంబ సభ్యుల మధ్య ఉద్యోగాలు చేసే అదృష్టం వీరికి ఎప్పుడు వస్తుందోనని, ఉద్యోగులు ఆందోళన చెందుతున్నారు. మరోప్రక్క ఇప్పుడు నడుస్తున్న వాహనాలకు సైరన్లు పని చేయడం లేదు సరికదా, రాత్రి పూట అంబులెన్స్ హెడ్లైట్లు వేసినా రోడ్డు కనబడనంతగా పాడయినా, అలాగే త్రిప్పుతున్నారు తప్ప వాహనాలకు శాశ్వత మరమ్మత్తులు నిర్వహించడం లేదు. కండిషన్ లేని వాహనాలు నడుపుతున్నప్పుడు ఏదైనా ప్రమాదం జరిగితే దానికి ఉద్యోగులను బాధ్యులను చేస్తూ ఇతర జిల్లాలకు బదిలీ చేయడం, సస్పెండ్ చేయడం జరుగుతుంది. సమస్యలు పరిష్కరించాలని ఉద్యోగులు ఎన్నిసార్లు హెల్త్ కమీషనర్, మంత్రి కొండ్రు మురళి గారికి, జిల్లా కలెక్టర్లకు వినతిపత్రాలు అందించినా ఫలితం లేకపోయింది. అందుకనే 108 అంబులెన్స్ సిబ్బంది ఆందోళన కార్యక్రమాలు పెరుగుతున్నాయి. ఉద్యోగుల సహనం

(తరువాయి 17వ పేజీలో) →

ఆర్థిక వ్యవస్థకు బ్యాంకింగ్ నాడిమండలం

దేశ ఆర్థిక వ్యవస్థకు బ్యాంకింగ్ రంగం నాడిమండలం వంటిదనీ, సంస్కరణల పేరుతో దాన్ని నిర్వీర్యం చేస్తున్నారనీ సిఐటియు రాష్ట్ర అద్యక్షులు సాయిబాబు, ఉపాధ్యక్షులు ఎస్.వీరయ్య అన్నారు. తాత్కాలిక, ఔట్సోర్సింగ్ ఉద్యోగులను శాశ్వతం చేయాలని యూనియన్ బ్యాంక్ ఎంప్లాయిస్ ఆధ్వర్యంలో హైదరాబాద్, పంజాగుట్టలోని ఆ బ్యాంకు ఎదుట ఏప్రిల్ 17న ధర్నా నిర్వహించారు. ధర్నాకు సంఘీభావం తెలుపుతూ సాయిబాబు, వీరయ్య మాట్లాడారు. సంస్కరణల పేరిట శాశ్వత ఉద్యోగుల స్థానాల్లో తాత్కాలిక ఔట్సోర్సింగ్ ఉద్యోగులను నియమిస్తూ, అధిక గంటలు వెట్టిచాకిరీ చేయిస్తున్నారని మండి పడ్డారు. ప్రజల పెట్టుబడిని ప్రయివేటు బ్యాంకులు ఇష్టారాజ్యంగా దోచుకోవడం వల్ల తలెత్తిన నాటి కార్మికోద్యమం ఫలితంగా 1969లో బ్యాంకుల జాతీయీకరణ జరిగిందని గుర్తు చేశారు. 1969కు ముందున్న విధానాలనే 1991 నుండి ప్రభుత్వం మళ్ళీ అవలంబిస్తూ బ్యాంకింగ్ రంగంలో న్వదేశీ, విదేశీ పెట్టుబడిదారులకు ఆధిపత్యం కల్పిస్తోందన్నారు. దీనిపై రెండేళ్లలో

32 సమ్మెలు జరిగాయని గుర్తు చేశారు. పెంచిన బ్రాంచీల కనుగుణంగా ఉద్యోగుల సంఖ్య పెంచబోదని, సింగిల్ విండో పేరిట సిబ్బందిపై పనిభారం పెంచుతున్నారని అన్నారు.

బ్యాంకింగ్ రంగంలో లక్షా 50వేల మంది తాత్కాలిక ఉద్యోగులున్నారనీ, వారిని పర్మినెంట్ చేయకుండా, కనీస వేతనాలు, ఉద్యోగ భద్రత కల్పించడం లేదని పేర్కొన్నారు. యూనియన్ బ్యాంకు సిబ్బంది న్యాయమైన డిమాండ్ల పరిష్కారం కోసం అన్ని బ్యాంకుల సిబ్బంది ఉద్యమించాల్సిన అవసరం ఉందన్నారు. బ్యాంకు సిబ్బంది చేస్తున్న ఆందోళనకు తమ పూర్తి మద్దతు ఉంటుందని వారు తెలిపారు. ఈ కార్యక్రమంలో బెఫి (బిఇఎఫ్ఐ) రాష్ట్ర కార్యదర్శి వెంకటరామయ్య, నాబార్డ్ ఎంప్లాయిస్ యూనియన్ నాయకులు కైలాష్ పతి, ఆర్ బిఐ ఎంప్లాయిస్ యూనియన్ రాష్ట్ర కార్యదర్శి క్రాంతి, యూనియన్ బ్యాంకు ఎంప్లాయిస్ రాష్ట్ర కార్యదర్శి మాధవరావుతో పాటు తాత్కాలిక, ఔట్సోర్సింగ్ ఉద్యోగులు, డ్రైవర్లు పాల్గొన్నారు. ✽

→ (16వ పేజీ తరువాయి)

నశించితే పోరాటం ఏ రూపమైనా దాల్చువచ్చు. అందుకు కారణం ప్రభుత్వం, యాజమాన్యమే.

అమలుకాని అధికారుల హామీలు

ఫిబ్రవరి 20, 21 తేదీల్లో సార్వత్రిక సమ్మెలో 108 ఉద్యోగులుగా సమ్మెలో పాల్గొంటున్నామని తెలియజేస్తూ హెల్త్ కమీషనర్ శ్రీ మాలకొండయ్య గారికి సమ్మె నోటీసు ఇవ్వడానికి వెళ్ళినప్పుడు, కమీషన్ స్పందిస్తూ సమ్మె విరమించండి, యాజమాన్యంతో జాయింట్ మీటింగ్ వారం రోజులలో ఏర్పాటు చేస్తానని చెప్పి నేటికి రెండు నెలలు గడుస్తున్నా, జాయింట్ మీటింగ్ ఏర్పాటు చేయలేదు. ఉద్యోగులకు ప్రభుత్వానికి సంబంధం లేదన్నట్లుగా వ్యవహరిస్తున్నారు. ఉద్యోగులు మాత్రం కమీషనర్ ఇచ్చిన హామీని నమ్మి 20, 21 తారీఖులలో అంబులెన్స్లు ఆపకుండా, సర్వీసులు కొనసాగించారు. డ్యూటీలో లేనివాళ్ళు, నైట్ డ్యూటీ ఉద్యోగులు సమ్మె ఆందోళన, పోరాటాలలో పాల్గొనడం జరిగింది.

ఇలాంటి వేధింపుల మధ్య, సెలవులు దొరకక, శుభకార్యాలు వాయిదాలు వేసుకునే పరిస్థితుల మధ్య ఎంతకాలం పనిచేయాలని ప్రశ్నిస్తున్నారు. ఇప్పటికైనా జివికె - ఇఎంఆర్ఐ అధికారులు, ప్రభుత్వం ఉద్యోగుల సమస్యలపై స్పందించకపోతే నిరవధిక సమ్మె తప్ప వేరొక మార్గం లేదు. అందువల్ల ఎదురయ్యే పరిస్థితులకు జివికె - ఇఎంఆర్ఐ యాజమాన్యం, ప్రభుత్వమే బాధ్యత వహించాల్సి ఉంటుంది.

✽ - రాజ్ కుమార్, తూర్పుగోదావరి జిల్లా

ఎన్పిఎం సిఎ, విఎ ల సమస్యలు పరిష్కరించాలి

ఎన్పిఎం సిఎ, విఎ ల సమస్యలు పరిష్కరించాలని సిఐటియు జిల్లా ప్రధాన కార్యదర్శి ఎ.మల్లేశం ప్రభుత్వాన్ని డిమాండ్ చేశారు. ఐకెపి, డిఆర్డిఎ అనుబంధ ప్రాజెక్టు ఎన్పిఎం ఆధ్వర్యంలో చేస్తున్న నిరవధిక సమ్మె ఏప్రిల్ 17కు 17వ రోజుకు చేరుకుంది. ఈ సందర్భంగా ఎ.మల్లేశం మాట్లాడుతూ సిఎ లకు ఉద్యోగ భద్రత కల్పించాలని, కనీస వేతనం పెరిగిన ధరలకు అనుగుణంగా రూ.12వేలు చెల్లించాలని, హెల్త్ కార్డులు, ఇన్సూరెన్స్ వర్తింప చేయాలని డిమాండ్ చేశారు. తొలగించిన సిఎ లను తిరిగి విధుల్లోకి తీసుకోవాలని, లేని ఎడల పెద్దఎత్తున ఉద్యమం చేపడతామని హెచ్చరించారు. ✽

కార్మికులకు, పాఠకులకు,

చందాదారులకు,

శ్రేయోభిలాషులకు

‘మే డే’

శుభాకాంక్షలు



టూరిజం మ్యాన్ పవర్, డైలీవేజ్ ఉద్యోగుల నిరవధిక సమ్మె

మ్యాన్ పవర్ (ఔట్ సోర్సింగ్), డైలీవేజ్ ఉద్యోగులు సమాన పనికి సమాన వేతనం అమలు చేయాలని, డైరెక్టు కాంట్రాక్టు విధానంలోకి మార్చాలని కోరుతూ ఏప్రిల్ 8 నుండి నిరవధిక సమ్మె చేపట్టారు.

విశాఖ, విజయవాడ, తిరుపతి డివిజన్లలో సంపూర్ణంగా, వరంగల్ డివిజన్ లోని భద్రాచలం, బాసరలో; హైదరాబాద్ లోని ట్రాన్స్ పోర్ట్, సి.ఆర్.ఓల లోని మ్యాన్ పవర్, డైలీవేజ్ ఉద్యోగులు సమ్మెలో ఉన్నారు. యాజమాన్యం సమాన పనికి సమాన వేతనం అమలుకై కార్పొరేషన్ ఆర్థిక పరిస్థితి సరిగ్గా లేదని, డైరెక్టు కాంట్రాక్టులోకి మార్చడం ప్రభుత్వ విధానం కాదని కుంటిసాకులు చెప్తున్నది. అరుకు సమ్మె సందర్భంగా యాజమాన్యం పై ఉద్యోగులను డైరెక్టు కాంట్రాక్టు విధానంలో దశల వారీగా మారుస్తామని చేసిన వ్రాతపూర్వక హామీలను అమలు చేయాలని కోరుతూ సమ్మె నిర్వహిస్తున్నారు. యాజమాన్యం ఇచ్చిన హామీని అమలు చెయ్యకుండా, డివిజన్ల వారీగా నూతన ఏజెన్సీలను నియమిస్తున్నది. దీంతో ఉద్యోగులు నిరవధిక సమ్మె చేపట్టారు.

కొంతమంది అధికారులు ఇచ్చిన తప్పుడు ఫిర్యాదులతో ఉద్యోగులను బదిలీ చేయడం, అక్రమంగా తొలగించడం వంటి అప్రజాస్వామిక చర్యలకూ టూరిజం యాజమాన్యం పాల్పడుతున్నది. వీటిని ఆపాలని, అవినీతి అధికారులను శిక్షించాలని టూరిజం ఉద్యోగులు నిరవధికసమ్మె నిర్వహిస్తున్నారు.

యాజమాన్యం, ప్రభుత్వం మ్యాన్ పవర్ ఉద్యోగులు ఏజెన్సీల ద్వారా నియమించబడ్డారు కనుక వారు తమ ఉద్యోగులు కాదనే వాదనను ముందుకు తెస్తున్నది.

ఈ ఉద్యోగులకు టూరిజం శాఖే ఇంటర్వ్యూలు నిర్వహించి, అర్హులైన వారి లిస్టులను ఏజెన్సీలకు పంపుతున్నది. కానీ యాజమాన్యం సమస్యలను పరిష్కరించకుండా వీరు ఏజెన్సీ ఉద్యోగులని, తమకు సంబంధం లేనట్లు వ్యవహరించడాన్ని సంఘాలు ఖండిస్తున్నాయి. ప్రభుత్వం జోక్యం చేసుకొని సమస్యలను పరిష్కరించాలని డిమాండ్ చేస్తున్నాయి. టూరిజం లోని ఏజెన్సీలను సంఘం సమ్మెకు మద్దతు తెలియ చేయక పోవడం శోచనీయం.

వినిమయ ధరల సూచిక

(బేస్ 2001 = 100)

సెంటర్ సీరిస్	నవంబర్	డిసెంబర్	జనవరి	ఫిబ్రవరి
హైదరాబాద్	197	198	199	200
గుంటూరు	215	217	219	218
విశాఖపట్నం	223	223	223	226
వరంగల్	233	234	239	239
విజయవాడ	222	222	223	229
గోదావరి ఖని	223	224	233	235
రాష్ట్ర సీరిస్				
విజయనగరం	228	230	233	235
రాజమండ్రి	235	237	241	242
జగ్గయ్యపేట	223	225	228	230
తిరుపతి	220	222	225	226
కొత్తగూడెం	226	228	232	233
నిజామాబాద్	233	234	237	238
ఆలిండియా	218	219	221	223
ఏ.పి.	219	221	224	225

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	1.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

విశాఖలో గనులు మరియు లోహ పరిశ్రమల కార్మికుల అంతర్జాతీయ కౌన్సిల్ సమావేశాలు

ప్రపంచంలో పెట్టుబడిదారీ వ్యవస్థ తీవ్ర సంక్షోభాన్ని ఎదుర్కొంటోందని బ్రేడ్ యూనియన్ ఇంటర్నేషనల్ (మైన్స్ అండ్ మెటల్స్) జనరల్ సెక్రెటరీ ఇగోర్ ఉరుటికోటెక్సియా తెలిపారు. టీయుఐ - ఎంఎం నాలుగో ఎగ్జిక్యూటివ్ కౌన్సిల్ సమావేశాలు ఏప్రిల్ 16, 17 తేదీలలో విశాఖలో జరిగాయి. ఈ సమావేశాల ప్రారంభ కార్యక్రమంలో స్పెయిన్ నుండి వచ్చిన ఇగోర్ ముఖ్యోపన్యాసం చేస్తూ... సామ్రాజ్యవాద దురహంకారంతో సిరియా, లిబియాలపై దాడులు జరుగుతున్నాయనీ, ఈ తరుణంలో ప్రపంచ కార్మికులంతా ఐక్యంగా ఉద్యమించాల్సిన ఆవశ్యకత వుందనీ అన్నారు. మధ్య అమెరికాలోని గ్వాటెమాలా, పెరూల్లో కార్మిక సంఘం ఏర్పాటు అతిదుర్లభమనీ, కార్మిక నేతలపై దాడులు అధికమనీ చెప్పారు. ఇటీవల గ్వాటెమాలాలో కార్మిక నేతలు హత్యలకు గురయ్యారని తెలిపారు. లాటిన్ అమెరికా దేశాలు బ్రెజిల్, అర్జెంటైనా, వెనెజులా పదిహేనేళ్లుగా అభివృద్ధిపథంలో పయనిస్తున్నాయని చెప్పారు. యూరప్ కార్మికుల వేతనాల్లో 15 శాతం కోత పెట్టారనీ, పనివేళల్ని పెంచారనీ తెలిపారు. బహుళజాతి కంపెనీలు తమ లాభాల కోసం కార్మికుల్ని దోచుకుంటున్నాయని విమర్శించారు. ఆసియా దేశాల్లో బాలకార్మిక వ్యవస్థ, మహిళలపై వివక్ష, తక్కువ వేతనాలు, ధరల పెరుగుదల, పని ప్రదేశాల్లో భద్రత లేకపోవడం తదితర అనేక సమస్యలున్నాయని చెప్పారు. ఔట్సోర్సింగ్ పెద్దసమస్యగా ముంచుకొచ్చిందన్నారు. మెటల్, మైనింగ్ రంగాల్లో కార్మికులకు ప్రమాదాలు పెద్ద సవాలుగా ఉన్నాయన్నారు. వృత్తి సంబంధిత వ్యాధులు వారిని కబళిస్తున్నాయని చెప్పారు. ప్రతి గంటకూ ముగ్గురు మరణిస్తున్నారనీ, ఏడాదికి సుమారు రెండువేల ప్రమాదాలు జరుగుతున్నాయనీ తెలిపారు. సమస్యలకు పరిష్కారం పోరాటమేనని, అవసరమైతే రాజకీయ పోరాటం చేయాలని సూచించారు. ప్రయివేటీకరణ వ్యతిరేక పోరాటం తక్షణ కర్తవ్యమన్నారు.

ప్రారంభ సభకు వరల్డ్ ఫెడరేషన్ ఆఫ్ బ్రేడ్ యూనియన్స్ డిప్యూటీ జనరల్ సెక్రెటరీ స్వదేశ్ దేవ్ రాయ్ అధ్యక్షోపన్యాసం చేస్తూ... కార్మికుల సమస్యల పరిష్కారానికి అంతర్జాతీయ స్థాయిలో సహకారం, ఒక ఫోరం అవసరమని అభిప్రాయ పడ్డారు. సరళీకరణ విధానాలకు వ్యతిరేకంగా దేశవ్యాపితంగా 15 సమ్మెలు జరిగాయనీ, కార్మిక సంఘాలన్నీ సంఘటితమై ఫిబ్రవరి 20, 21 తేదీల సమ్మెను నిర్వహించాయని గుర్తు చేశారు. మన దేశం వనరులతో కూడిన సుసంపన్న దేశమనీ, కానీ, ప్రజలను పాలకులు పేదలుగానే ఉంచుతున్నారనీ ఆవేదన వ్యక్తం చేశారు. మే 4న ఢిల్లీలో అన్ని కేంద్ర కార్మిక సంఘాల సమావేశం జరగనుందని తెలిపారు.

వరల్డ్ ఫెడరేషన్ ఆఫ్ బ్రేడ్ యూనియన్స్ డిప్యూటీ జనరల్ సెక్రెటరీ మహదేవన్ మాట్లాడుతూ... కార్పొరేట్ సంస్థలే

ప్రభుత్వాలను నియంత్రిస్తున్నాయన్నారు. నిజమైన అధికారం వారి చేతుల్లోనే ఉందని తెలిపారు. 'ఫ్రీ బ్రేడ్ ఫెయిర్ బ్రేడ్ కాదని చెబుతూ అన్ ఫెయిర్ బ్రేడ్గా అభివర్ణించారు. పర్మినెంట్ ఉపాధి తగ్గుతోందని, వనరులు పెద్దఎత్తున దోపిడీకి గురవడంతో పాటు పర్యావరణ విధ్వంసం జరుగుతోందని తెలిపారు. పోరాడితే పోయేది బానిస సంకెళ్లనేని మార్బ్ అన్నాడని, నిజానికి ఇప్పుడు మన ఆలోచనల్లోనే ఉన్న ఆ సంకెళ్లను తొలగించాలని అన్నారు.

టియుఐ - ఎంఎం కార్యదర్శి పికె దాస్ మాట్లాడుతూ స్టీల్ రంగంలో ప్రయివేటీకరణను ప్రోత్సహిస్తూ ప్రభుత్వ రంగాన్ని నిర్వీర్యం చేస్తున్నారన్నారు. పెద్ద ఉక్కు కంపెనీల లాభాలు తగ్గాయనీ, చిన్న కంపెనీలు సంక్షోభాన్ని ఎదుర్కొంటున్నాయనీ తెలిపారు.

ఆహ్వాన సంఘం అధ్యక్షులు సిహెచ్. నర్సింగరావు మాట్లాడుతూ... స్టీల్ కార్మికులు సంఘటితం కావాలన్నారు. బ్రిటన్ మాజీ ప్రధాని మార్గరేట్ థాచర్ మరణిస్తే అక్కడ ప్రజల్లో ఎటువంటి స్పందనా లేదనీ, వెనెజులా అధ్యక్షుడు ఛావెజ్ మరణం ఆ దేశ ప్రజలతోపాటు, ప్రపంచ వ్యాప్తంగా లక్షలాది మందిని కన్నీరు పెట్టించిందనీ చెప్పారు. ఆయిల్ రంగం జాతీయీకరణతో పదిహేనేళ్లలో వెనుజులాను అభివృద్ధి పథంలో నడిపించిన స్ఫూర్తిదాయక నాయకుడు ఛావెజ్ అని తెలిపారు.

సైప్రస్కి చెందిన రిగోస్ మాట్లాడుతూ.. సైప్రస్లోని పరిశ్రమలు సంక్షోభంలో చిక్కుకోవడంతో నిరుద్యోగం పెరిగిందని తెలిపారు. బ్రెజిల్కి చెందిన ఫ్రాన్సిస్కో జోస్ మాట్లాడుతూ... బ్రెజిల్లో సుసంపన్నమైన గనులు బహుళజాతి కంపెనీల ఆధీనంలో ఉండటంతో, అక్కడ కార్మికుల పరిస్థితి అత్యంత దారుణంగా ఉందన్నారు. గలీషియా నుండి వచ్చిన టీయుఐ ఎంఎం సెక్రెటరీ జనరల్ కోస్ కోస్ ఒబాయ్ మాట్లాడుతూ... స్పెయిన్ నుండి గలీషియా, బాస్కోలు రెండు దేశాలుగా ఏర్పడ్డాయని తెలిపారు. బహుళజాతి కంపెనీల అత్యాశతో రెండు దేశాలూ ఆర్థిక సంక్షోభంలో ఉన్నాయన్నారు.

టి యుఐ - ఎనర్జీ ఉపాధ్యక్షుడు ప్రశాంత చౌదరి మాట్లాడుతూ... భారత్లో ప్రభుత్వ విధానాల వల్లే ప్రజలకు పూర్తిస్థాయిలో విద్యుత్ సరఫరా జరగడంలేదని చెప్పారు. టీయుఐ - పబ్లిక్ సర్వీసెస్ ఉపాధ్యక్షుడు కెకెఎస్ కుట్టి మాట్లాడుతూ... ఆర్థిక సంస్కరణల వల్ల కొద్ది కాలంలోనే సమస్యల్ని అధిగమిస్తామని కొందరు ఆర్థిక వేత్తలు చెప్పుకొచ్చారని, జరిగిందేమిటో ఇప్పుడు చాలామందికి అర్థమైందని అన్నారు. స్టీల్ వర్కర్స్ ఫెడరేషన్ ఆఫ్ ఇండియా కార్యదర్శి విష్ణు మహాంతి మాట్లాడుతూ దేశంలో ముడి ఇనుము, బొగ్గు, బాక్సైట్, లైమ్స్టోన్ తదితర గనుల్లో పనిచేస్తున్న కార్మికుల పరిస్థితి ఎంతో అధ్వాన్నంగా ఉందని చెప్పారు. ఈ సమావేశాలకు చైనా, చిలీ, క్యూబా, దక్షిణాఫ్రికా, గ్రీసు దేశాల ప్రతినిధులు సందేశాలు పంపారు. ❀

రీజెన్సీ లాకౌట్ అక్రమం



యానాం రీజెన్సీ ఫ్యాక్టరీని తెరిపించేందుకు కార్మికులు చేసిన పోరాటం విజయవంతమైంది. ఫ్యాక్టరీని లాకౌట్ చేసి, యాజమాన్యం చట్టవిరుద్ధంగా వ్యవహరించిందని కార్మిక శాఖ తేల్చింది. అక్రమ లాకౌట్ విధించిన కార్మికులను రోడ్డు పాలు చేయడాన్ని పుదుచ్చేరి లేబర్ కమీషన్ తప్పు పట్టింది. సిఐటియు తొలి నుంచీ చేస్తున్న వాదన నిజమని కార్మిక శాఖ ఉత్తర్వులతో తేలింది. కార్మికులకూ, యాజమాన్యానికీ ఘర్షణలున్నా లాకౌట్ సరికాదని, కార్మికులకు ఎటువంటిరాయితీలు ఇవ్వకుండా చట్టాన్ని ఉల్లంఘిస్తోందని సిఐటియు వాదించింది. కార్మికులకు న్యాయం చేయాలని దేశవ్యాప్తంగా ఈ అంశంపై ఆందోళన చేపట్టింది. ఈ మేరకు పోలీసులపైనా చర్యలు తీసుకోవాల్సి వచ్చింది. కార్మికశాఖ ఉత్తర్వులతో సిఐటియు పోరాటానికి ఫలితం దక్కిందని సిఐటియు నాయకులు పేర్కొన్నారు.

గతంలో జరిగింది...

యానాం రీజెన్సీసిరామిక్ ఫ్యాక్టరీలో కార్మికులకు కనీస వేతనాలివ్వకుండా అక్రమంగా తొలగించడాన్ని కార్మికులు వ్యతిరేకించారు. దీంతో యాజమాన్యం కక్ష సాధింపులకు దిగింది. 2013 జనవరి 27న కార్మికులపై పోలీసులు లారీఛార్జీ చేశారు. కార్మిక నేత మచ్చా మురళీమోహన్ లాకప్డెత్, రీజెన్సీ సిఎండి చంద్రశేఖర్ మృతి, ఫ్యాక్టరీకి కొందరు నిప్పు పెట్టడం వంటి

వరుస సంఘటనలు జరిగాయి. ఈ నేపథ్యంలో రీజెన్సీ యాజమాన్యం ఫిబ్రవరి ఒకటో తేదీన ఫ్యాక్టరీ లాకౌట్ ప్రకటించింది. యాజమాన్యం మురళీమోహన్ కుటుంబానికి ఎటువంటి ఆర్థిక సాయమూ చేయలేదు.

జనవరి 27 సంఘటన తర్వాత కార్మికులపై పోలీసులు తప్పుడు కేసులు బనాయించారు. 55 మంది కార్మికులను జైళ్లకు తరలించారు. రాత్రులు ఇళ్లపై దాడులు చేస్తూ భయభ్రాంతులకు గురి చేశారు. మొత్తంగా 91 మంది కార్మికులపై కేసులు బనాయించారు. ఆ తర్వాత జూన్లో సిబిఐ విచారణకు దిగింది. ఆ విచారణలో పోలీసులపై కార్మికులు, సిఐటియు నాయకులు ఫిర్యాదు చేశారు. పోలీసులు విచక్షణారహితంగా వ్యవహరించి కార్మికులపై తప్పుడు కేసులు పెట్టారని ఆధారాలతో వినతిపత్రాలు అందజేశారు. దీంతో సిబిఐ విచారణ అనంతరం యానాం సిఐ, ఎస్ఐ లపై కేసులు నమోదు చేసి, అరెస్ట్ చేశారు. కొన్ని రోజుల పాటు జైలులో ఉంచి విచారణ జరిపారు.

కార్మిక శాఖ ఉత్తర్వులు

బయట వ్యక్తులు ఫ్యాక్టరీని ధ్వంసం చేశారని చెప్పి యాజమాన్యం లాకౌట్ ప్రకటించింది. బయటి వ్యక్తులు దాడి చేస్తే లాకౌట్ విధించడం చట్టవిరుద్ధమని కార్మికనేతలు ఖండించారు. ఫ్యాక్టరీ తెరిపించాలని డిమాండ్ చేశారు. ఈ మేరకు కార్మిక సంఘాలు లేబర్ కమీషనర్కు ఫిర్యాదు చేశాయి. చివరికి పుదుచ్చేరి లేబర్ కమీషనర్ శ్రీనివాస్ యానాం ఫ్యాక్టరీ లాకౌట్ ఎత్తివేయాలని ఆదేశించారు. ఈ ఉత్తర్వులు కార్మిక సంఘ న్యాయవాది భీమారావుకు అందాయి. లాకౌట్ ఎత్తివేయాలని ఉత్తర్వులు ఇవ్వడం శుభపరిణామమని కార్మికులు ఆనందం వ్యక్తం చేశారు.

యాజమాన్య చట్ట ఉల్లంఘన తేలింది - సిఐటియు

రీజెన్సీ యాజమాన్యం చట్ట ఉల్లంఘనకు పాల్పడుతోందని సిఐటియు ముందు నుంచీ చెబుతుంది. లేబర్ కమీషన్ ఉత్తర్వుల ద్వారా ఇది నిజమని తేలింది. యాజమాన్యం వెంటనే ఫ్యాక్టరీని తెరిపించాలని, లేకుంటే ప్రభుత్వమే స్వాధీనం చేసుకుని నిర్వహించాలని సిఐటియు రాష్ట్ర కమిటీ డిమాండ్ చేసింది. *

సిఐటియు అఖిల భారత అధ్యక్ష ప్రధాన కార్యదర్శులుగా పద్మనాభన్, తపన్ సేన్ తిరిగి ఎన్నిక

సిఐటియు 14వ అఖిల భారత మహాసభలు ఏప్రిల్ 4 నుండి 8 వరకు కేరళలోని కన్నూర్లో జరిగాయి. ఈ సందర్భంగా వచ్చే మూడేళ్లకు గాను నూతన కేంద్ర కమిటీని ఏకగ్రీవంగా ఎన్నుకుంది. అధ్యక్ష, ప్రధాన కార్యదర్శులుగా ఎకె పద్మనాభన్, తపన్ సేన్లు వరుసగా రెండోసారి తిరిగి ఆ బాధ్యతల్లో ఎన్నికయ్యారు. కోశాధికారిగా కూడా రంజనా నిరూల తిరిగి ఎన్నికయ్యారు.

ఉపాధ్యక్షులుగా సుకోమల్ సేన్, కెఎల్ బాలాజి, శ్యామల్ చక్రవర్తి, బాసుదేవ్ ఆచార్య, ఎ.సుందర రాజన్, కెఓ హబీబ్, మెర్సికుట్టి అమ్మ, అనతలవట్టం ఆనందన్, దేబెన్ భట్టాచార్య, మాలతి చిత్తబాబు, జెఎస్ మజుందార్, పి.రోజా, ఎం.సాయిబాబు, రఘునాథ్ సింగ్, బిష్ణు మోహంతి ఎన్నికయ్యారు. కార్యదర్శులుగా స్వదేశ్ దేబ్ రాయ్, డాక్టర్ కె.హేమలత, మాణిక్ దేవ్, ఆర్.సుధా భాస్కర్, కెకె దివాకరన్, ఎలమారం కరీం, దీపక్ దాస్ గుప్తా, ఎస్.వరలక్ష్మి, ప్రశాంత్ నంది చౌదురి, కాశ్మీర్ సింగ్ రాకూర్, రత్న దత్తా, జి.సుకుమారన్, ఎస్.ప్రసన్న కుమార్, పి.నందకుమార్, డి.డి. రామానందన్, ఎఆర్ సింధులు ఎన్నికయ్యారు. ఒక స్థానం ఖాళీగా ఉంది.

రాష్ట్రం నుండి ఎన్నికైన వర్కింగ్ కమిటీ సభ్యులు

మన రాష్ట్రం నుండి వర్కింగ్ కమిటీ సభ్యులుగా 14 మంది ఎన్నికయ్యారు. వారిలో ఆర్.లక్ష్మయ్య, ఎ.అజయ్ శర్మ, డివి కృష్ణ, ఎస్.ఎస్.రెడ్డి, జి.బేబి రాణి, బి.బిక్షమయ్య, జె.మల్లికార్జున రావు, ఎం.చుక్కయ్య, ఎస్.రామారావు, ఆర్.కోటంరాజు, కె.ధలనక్ష్మి, ఎస్.రమ, టి.వీరారెడ్డి, ఎం.సులోచన ఉన్నారు.

జనరల్ కౌన్సిల్ సభ్యులు

14 వర్కింగ్ కమిటీ సభ్యులతో కలిపి మొత్తం 48 మంది జనరల్ కౌన్సిల్ కు ఆంధ్రప్రదేశ్ నుండి ఎన్నికయ్యారు. పి.రాజారావు, పి. అజయ్ కుమార్, ఎవి.నాగేశ్వరరావు, పి.భాస్కర్, భూపాల్, బి.లలితమ్మ, బి.రామాంజనేయులు, జె.వెంకటేష్, కె.వెంకటేశ్వరరావు, సి.హెచ్.బాబురావు, ఎన్.ఇంతియాజ్, డి.శేషబాబ్జీ, కె.మురళి, కె.గోపాల్, కె.అజయ్ కుమార్, డి.గోవింద్ రావు, సి.హెచ్.శ్రీనివాస్, టి.సూర్యనారాయణ, ఎం.పద్మశ్రీ, సిహెచ్ సుప్రజ, ఎస్.రమేష్, జి.జ్యోతి, ఎన్.కిరణ్,


ఎం.నర్సింహారావు, పి.జయలక్ష్మి, ఎన్.భారతి, కె.నర్సమ్మ, జి.వరలక్ష్మి, కె.సామ్రాజ్యం, వి.ఎస్.రావు, ఎ.మల్లేష్, జి.ధనలక్ష్మి, కె.రాజారాం మోహన్ రాయ్.

సిఐటియు 14వ అఖిల భారత మహాసభలకు కేంద్రం, 26 రాష్ట్రాల నుండి మొత్తం 1,817 మంది ప్రతినిధులు హాజరయ్యారు. ఇందులో 30 మంది ఆఫీసు బేరర్లు, 9 మంది సోదర సంఘాల ప్రతినిధులు, నలుగురు పరిశీలకులు కూడా ఉన్నారు మొత్తం ప్రతినిధులలో 1517 మంది పురుషులు, 300 మంది మహిళా ప్రతినిధులు ఉండటం గమనార్హం. డబ్ల్యుఎఫ్ టియు నుండి ఇద్దరు ప్రతినిధులు, ఐఎల్ ఓ నుండి ఒక ప్రతినిధి ఈ మహాసభకు హాజరయ్యారు. సభకు హాజరైన వారిలో అతిపెద్ద వయస్కులు కేరళకు చెందిన విఆర్ భాస్కర్ (86) కాగా, అతి పిన్న వయస్కులు జార్ఖండ్ కు చెందిన ఇద్దరు బాల సంఘ, నిర్మల కుమారి. వీరు కేవలం 19 ఏళ్ల వయసు వారు కావడం విశేషం. అలాగే దీర్ఘకాలం జైలు జీవితం గడిపిన వారిలో పశ్చిమబెంగాల్ కు చెందిన సుకాంత కొనార్ (2645 రోజులు - దాదాపు ఏడేళ్లు). అమితవ చక్రవర్తి (3285 రోజులు - దాదాపు తొమ్మిదేళ్లు) వున్నారు. 15 రాష్ట్రాల నుండి 6,918 మంది ప్రతినిధులు హాజరయ్యారు.

30 ఏళ్లలోపువారు 34 మంది, 30 నుండి 40 ఏళ్లలోపు వారు 200మంది, 41 నుండి 50 ఏళ్లలోపువారు 511 మంది, 51 నుండి 60 ఏళ్లలోపు 63 మంది, 61 నుండి 70లోపు 357 మంది, 71కి పైబడిన వారు 83 మంది ప్రతినిధులు హాజరయ్యారు. కార్మిక సంఘంలో చేరిన సంవత్సరాన్ని చూస్తే 1947కు ముందు 9 మంది, 1947 నుండి 1969 మధ్య కాలంలో 114 మంది, 1970 నుండి 1977లో 285 మంది, 1978 నుండి 1990లో 628 మంది, 1991నుండి 2007 మధ్యకాలంలో 618, 2008 తర్వాత 148 మంది వున్నారు. కార్మిక సంఘంలో పనిచేస్తున్నందుకు గాను ఉద్యోగం నుండి తొలగించబడినవారు 124 మంది. సస్పెన్షన్స్ కు గురైన వారు 95, ఇతర శిక్షలను అనుభవించినవారు 171 మంది వున్నారు. రాజకీయాల్లో / ట్రేడ్ యూనియన్ లో పనిచేస్తున్న కారణాలతో జైలు పాలైన ప్రతినిధులు 599 మంది కాగా, ఇదే కారణంతో రహస్య జీవితం గడిపినవారు 177 మంది.

✽

ఉపయోగపడని జానం



ఒక ఊళ్లో ఒక పాడుబడ్డ ఇల్లు ఉండేది. అందులో ఒక పాము, నక్క, ముంగీస నివసిస్తూ ఉండేవి. ఆ ఇంటికి దగ్గరలోనే పొలాలు, గడ్డివాములు కూడా ఉండడంతో వాటి భోజనానికి ఇబ్బంది ఉండేది కాదు.

ఒక రోజు అవి విశ్రాంతి తీసుకుంటూ ఉండగా 'నిప్పు, నిప్పు' అని కేకలు వినిపించాయి. బయటకు వచ్చి చూస్తే, ఆ ఇంటికి దగ్గరలోనే ఒక గడ్డివాముకు నిప్పంటుకుని ఉంది.

'నిప్పంటే అంత భయం దేనికి? నాకు నిప్పు నుండి తప్పించుకోవడానికి నూరు మార్గాలు తెలుసు' తాపీగా అంది పాము.

"ఓహో! నీకు నూరు మార్గాలు తెలుసా? నాకు ఓ నూట యాభై వరకు తెలుసు. నాకు భయం లేదు" అని కోతలు కోసింది ముంగీస.

'మరి నీకెన్ని పద్ధతులు తెలుసు?' అని నక్కను అడిగాయి. "అయ్యో! నేను మీ అంత తెలివిగలదాన్ని కాదు. నాకు అంతగా విషయాలు తెలీవు" అంది నక్క.

"అస్సలు తెలీవా? మరి అగ్ని ప్రమాదం సంభవిస్తే ఎలా తప్పించుకుంటావు?" అని అడిగాయి నక్కను.

"అస్సలు తెలీవని కాదు... నాకు ఒకే ఒక్క పద్ధతి తెలుసు" అంది నక్క.

"ఏంటది?" అడిగింది పాము.


అప్పటికే మంటలు ఈజంతువులుంటున్న ఇంటికి కూడా వ్యాపించాయి.

"నాకు తెలిసిన ఒకే ఒక్క మార్గం పరిగెత్తి పారిపోవడం" అని చెప్పి వెంటనే అక్కడి నుండి పారిపోయింది నక్క.

"పిచ్చి నక్కా! అనలు నిప్పు నుండి ఎలా తప్పించుకోవాలంటే..." అని చెప్పబోయే లోపలే నిప్పు వాటి శరీరాలకు అంటుకుంది. దాంతో అవి నానా కష్టాలు పడి మంటను ఆర్పుకోగలిగాయి.

ఒళ్ళు కాలిన ఆ రెండు జంతువులూ "అనవసరంగా కోతలు కోశాం. పనికిరాని జ్ఞానం వృధా" అంటూ బాధపడ్డాయి.

◆ ◆ ◆



అదో రకం దోపిడీ

- కాళీపట్నం సీతావసంత లక్ష్మి, గుర్గామ్

టీ.ఎస్. మణి, అనే పేరు, దాని
క్రింద ఇంటి నెంబర్ రాసి ఉన్న నేం ప్లేట్,
దుమ్ము కొట్టుకుని ఉంది. చిన్న డాబా ఇల్లు,
రెండు పడక గదులు, ఒక హాలు, వంట గది.

పైపూతంతా వానకు తడిసి, ఎండకు ఎండి, పెళ్లలూడి,
నేనూ ఒకప్పుడు యవ్వనవతినే అని చెప్పుకున్న వృద్ధ వనితలా
ఉంది. పాకుడు చారలు ఎండిన కన్నీటి చారికల్లా ఉన్నాయి.
మణి ఆధికార పార్టీకి ఆ ఏరియాలో చిన్నపాటి నాయకుడు.
ఆ ఇండ్లో చాలా కాలంగా ఉంటున్నాడు. నేనా ఊరికొచ్చేసరికి
నాకు తెల్సిన విషయాలివే. వాళ్ళ పిల్లలూ, మా పిల్లలూ కలిసి
ఆడుకునే వారు.

ఎప్పటిలాగే తెల్లవారినా ఏదో మార్పు. మణి ఇంట్లోంచి
ఏదో హడావుడిగా గోల వినవస్తోంది. సామాన్లు అన్నీ అటూ
ఇటూ జరుపుతున్నారు. “ఇవాళ మాత్రం సాయంత్రం దాకా
ఉండక తప్పదు” అని పని మనిషికి ఆర్డర్ వేస్తున్న సుభద్ర
గొంతు మా ఇంటి దాకా వినిపిస్తోంది. మా ఆవిడ వంటింట్లో
ఏదో పనిలో సతమతం అవుతోంది. పొద్దున వేళ కదా. అయినా
దైర్యం చేసి అడిగాను. “ఏమిటోయ్ విశేషం? మణి ఇల్లు పీకి
పందిరి వేస్తున్నాడు?”నే లేచిన వేళా విశేషం బాగుంది. “నాకేం
తెల్సు” అన్నట్టు పెదవులు విరిచి, భుజాలు ఎగురవేసింది.
కనీసం ఎదురింట్లో ఏమవుతుందో కనుక్కోవాలనే జిజ్ఞాస
వీసమెత్తయినా లేని శ్రీమతిని చూస్తే ఆశ్చర్యంగా ఉంటుంది.
ఎప్పుడూ ఏదో ఒక పనో, లేకుంటే న్యూస్ పేపర్స్ చదువుతూనే
కూర్చుంటుంది. నేను చెప్పితే, నవ్వి వూరుకుంటుంది. నా
తక్కువేమిటన్నట్టు. తనని నేను మార్చలేను. సాయంత్రం ఆఫీస్
నుంచి వచ్చేసరికి, మా పెద్దాడి ద్వారా అసలు సంగతి తెల్సింది.
“డాడీ, డాడీ! బజారు కెల్లాలి మనం ప్లీజ్ డాడీ” గొంతు
సాగదీశాడు.

“ఎందుకురా? అంత అర్జెంటేమిటి?” అడిగాను. పిల్లల్ని
ఎక్కువ క్రమశిక్షణ చేయనంటుంది మా ఆవిడ. నిజమేనేమో!

“రేపు నిమ్మి పుట్టిన రోజు. మనందర్నీ పార్టీకి పిలుస్తారుట.
అంచేత ప్రెజెంట్ కొనాలి.”

“వాళ్లింకా పిలవలేదుగా! ముందు పిలవనీ, అప్పుడు
కొందాం సరేనా?” వాడు సంతోషంగా వెళ్ళిపోయాడు. వాడు
చెప్పినట్టే, ఏడు అవుతుండగా మణి, సుభద్రా వచ్చి
మమ్మలనందరిని వాళ్ళ మూడో అమ్మాయి పుట్టిన రోజు పార్టీకి
తప్పక రమ్మని పిలిచి వెళ్ళిపోయారు. వాళ్ళు వెళ్లగానే మా
వాడు మా ఇద్దరినీ తొందర చేసి, బజారుకు లాక్కెళ్ళాడు.
నాలుగైదు దుకాణాలు వెతికి ఓ బహుమతి కొని రంగు
కాగితంలో ప్యాక్ చేయించాం.

పార్టీ ఏర్పాట్లు అన్నీ చాలా ఘనంగా ఉన్నాయి. చిన్న
పిల్లల పార్టీ అయిపోయింది కానీ, లేకపోతే, మందు కూడా
పెట్టేవాడే మణి. డాబా మీద పామియానా, రంగు దీపాలు,
జెండాలు, బెల్టాన్లతో మెరిసిపోతోంది. అతిథులందరూ
బహుమతు లిస్తుండగా, విందారగిస్తుండగా, చకచకా వీడియో
తీసేస్తున్నాడు ఒక వీడియో స్టూడియో వాడు. అందరూ స్టార్స్లా
ఫీల్ అయిపోయాం. పేటంతా ఆ పార్టీ యొక్క ఘనతని
వేనోళ్ళ పొగిడారు. పార్టీ అంటే అలా ఉండాలన్నారు.

ఆ రోజు ఆఫీసులో చాలా బిజీగా ఉన్న సమయంలో
ఫోన్ మ్రోగింది. “హలో విక్కియేనా మాట్లాడేది?”

విక్రమరావు అనే పేరుగల నన్ను విక్కి అని పిలిచే
స్నేహితుడు కేవలం ప్రభాకర్ మాత్రమే. అతడు నా బాల్య
మిత్రుడు.

“ఏమిటి విశేషం?” అడిగాను.

“ఏమి లేదు. మీ ఇంటి ఎదురుగాఉండే మణి వాళ్ల ఇంటి
ఓనర్ మా ఫ్రెండ్. అతను మేడ మీద గదులు వేసుకుందాం
అనుకుంటున్నాడు. ఎవరైనా ఆర్కిటెక్ట్ ఉంటే చెప్పమంటే నీ
గురించి చెప్పా. రెండు గంటలకి అతను నా ఆఫీసుకి వస్తాడు.
నువ్వు వస్తే నేరుగా అన్నీ మాట్లాడుకోవచ్చు.”

“రెండుకి రాలేను. మూడు తర్వాత అయితే రాగలను.”

“ఫరవాలేదు. మూడుకే రా” అంటూ పెట్టేశాడు.

కంపెనీ నాదే అయినందున సెలవుల గొడవలేదు నాకు. మూడు గంటలకు ఆఫీస్ పని తేముల్చుకుని, ప్రభాకర్ ఆఫీస్ కి చేరుకున్నాను. రామ్మోహన్ వస్తే తన ఆఫీసులోకి నేరుగా పంపమని ఆర్డర్ వేసి, వెంటనే అసలు విషయానికి వచ్చాడు ప్రభాకర్.

“మీ ఇంటి ఎదురుగా మణి లేడూ, అతనుంటున్న ఇల్లు రామ్మోహన్ ది. అద్దె పెంచక పోవటమే కాక, గత ఏడేళ్ళ నుంచీ అసలు అద్దెకట్టడం లేదు. పైగా ఏమన్నా అంటే అధికార పార్టీ వాళ్ళ చేత బెదిరింపులు. పైన కొన్ని గదులు వేసుకుంటే, అందులో రామ్మోహన్ తమ్ముడు ఉంటే, కాస్త అదుపులో ఉంటాడని రామ్మోహన్ ఆశ. నువ్వు ప్లాన్ వేసి ఇస్తావని చెప్పాను. దానికి నీ చార్జెస్ నువ్వు తీసుకోవచ్చు.”

సరేనని ఒప్పుకున్నాను. అలా ఒప్పుకున్నది దసరాకి గానీ తయారుకాలేదు. సిగ్గుపడుతూ, పెద్ద చార్టర్ అకౌంట్స్ కంపెనీ యాజమాని రామ్మోహన్ గారికి పంపించాను. ప్లాన్ ఆయనకి బాగా నచ్చింది. అన్నిటికన్నా కిందింటికీ పై ఇంటికీ ఒకే నీళ్ల ట్యాంక్, నీళ్ళు పంప్ చేయటానికి ఉండే స్విచ్ కంట్రోల్ పై ఇంట్లో ఉండటం మరీ బాగా నచ్చాయి. పిల్లల కేరింతలతో, టపాకాయల మోతతో దీపావళి దివ్యంగా జరిగింది. ఆ రోజు సెలవు. పెందరాళే లేచే అవసరం లేదు. ఇంకా ప్రక్కలో దొర్లుతూ ఉండగానే, ఎవరోవిడవకుండా కాలింగ్ బెల్ మ్రోగిస్తున్నారు. “ప్రాద్దునే విసిగించాల్సిచ్చింది సారీ” అని లోనికి వచ్చిన ప్రభాకర్, రామ్మోహన్ను చూసి, “ఫరవాలేదులెండి” అంటూ చప్పున ఫ్రెష్ అయి వచ్చాను. వేడి వేడి కాఫీ చప్పరించగానే నాలోని విసుగు దూరం అయింది. ‘ఏమిటి విశేషం’ అడిగాను.

మానంగా బ్రీఫ్ కేస్ తెరిచి రామ్మోహన్ కొన్ని ఫోటోలు నాకందించాడు. మణి కూతురు పుట్టినరోజు పార్టీలో మేం ఉన్న ఫోటోలవి. “ఫోటోల ఆధారంగా నేను డాబాపై ఇల్లు వేసుకునే వీలులేదని మణి కోర్ట్ వారి ద్వారా ఒక స్టే ఆర్డర్ తెచ్చాడు. ఇంటితో పాటు డాబా కూడా వారికి అద్దెకి ఇచ్చినందున అతడు ఖాళీ చేస్తే గానీ మేం ఇల్లు వేసుకోలేముట. సాక్షిగా మిమ్మల్ని పిలవచ్చు.”

ఏదో పుట్టినరోజుని ఫోటోలు తీస్తుంటే గౌరవం అంతా మా మీదే అనుకున్నాను. అతడి లౌక్యబుద్ధి పోనిచ్చుకున్నాడు కాదు. నేనే ఈడియట్లా ఫీలవుతున్నాను” సిగ్గులుతూ అన్నాను.

“ఇందులో మీ తప్పేంలేదు. మీరు నా స్నేహితులని తెలిగానే మీ ఫోటోలు ఇలా వాడుదామని ప్లాన్ చేశాడు. ఎలాగోల మొదటి వాయిదా సంపాదిస్తానులెండి” అంటూ లేచాడు. ప్రభాకర్ ని విడిగా సంప్రదించే అవకాశం రాలేదు నాకు ఆ రోజు. స్నేహపూరితంగా నా భుజం మీద చేత్తో తట్టి, ఇద్దరూ నిష్క్రమించారు. మరొక నెల రోజులు ఎటువంటి ఒడిదుడుకులూ లేకుండా గడిచిపోయాయి. పనిలో నేనూ ఈ విషయం దాదాపు మరిచిపోయాను.

ఓ రోజు రాత్రి పదకొండు గంటల ప్రాంతంలో “బర్ ర్ ర్ ర్ ర్” అంటూ కాలింగ్ బెల్ మ్రోగటంతో “ఎవరై ఉంటారు ఇంత రాత్రివేళ?” మా ఆవిడ కంగారుపడింది. “చూద్దాం ఉండు నువ్వేం కంగారు పడకు” అంటూ తలుపు తెరిచి ఎదురుగా నిలబడి ఉన్న వ్యక్తిని చూసి ఆవాక్కయ్యాను. పాలిపోయిన ముఖం, కళ్ళలో భయం. ఆయాసపడుతున్నాడు మణి.

“త్వరగా నన్ను లోనికి రానిండి రావు గారు. గూండాలు తరుముతున్నారు నన్ను”. నన్ను ప్రక్కకు నెట్టి లోపలికొచ్చి, వీధి తలుపు చట్టుక్కున మూసేశాడు. “ప్లీజ్ లైట్ అర్పేయండి” అతని గొంతులో ఆందోళన. అయోమయంగా అతను చెప్పినట్లు చేశాను. చీకటిలోనే అతని పక్కన కూర్చుంటూ, ‘మరి సుభద్రగారు, పిల్లలు...” జవాబు లేదు. మళ్ళీ రెట్టిస్తూ అడిగాను. “ఎవరా గూండాలు? మీ ప్రతివాదులా? పోలీసుల్ని పిలుద్దామా?” ఎన్ని రకాలుగా ప్రశ్నించినా ‘అవసరం లేదు’ ‘ఫరవాలేదు’ కి మించి జవాబులు రాబట్టలేకపోయాను. తెల్లవారుతుండగా, ‘మీ సహాయానికి కృతజ్ఞుడిని’ అంటూ ఎంత వారించినా వినకుండా వెళ్ళిపోయాడు. ఇంటికే వెళ్ళి పోయాడనుకున్నా.

‘రాత్రి గూండాలోచ్చి తన్నబోతే, మణి గారు పారిపోయి నాడంట, పెళ్ళాం పిల్లల్ని ఒదిలేసి’ పొలవాడు వార్తా ప్రసారం.

“ఆ?” “ఎవరో ఆ గూండాలు ఏమైనా తెలిసిందా.” ఉండబట్టలేక అడిగాను. ఆరి ఇంటాయన పంపేడంట. ఇల్లు ఖాళీ చేయమంటే కోర్టులో కేసు ఏసినాడంట, ఖాళీ చేయటానికి లంచం కూడా అడిగేడంట బాబూ. పైగా ఇల్లు నాదే అన్నాడంట కోర్టులో.”

అవాక్కయిపోయాను. రామ్మోహన్ ఇంతకు దిగజారి పోయాడా? నమ్మకంగా లేదు. పోనీ మణి మీద జాలి పడదామంటే, ఖాళీ చేయటానికి డబ్బు అడగటమే కాక, భార్యనీ, పిల్లల్నీ గూండాలు బారిన ఒదిలేసి, తన ప్రాణం కాపాడుకున్న వ్యక్తిని ఎలా సమర్థించటం?

సాయంద్రం సుభద్ర వచ్చింది. ఒక చెంప బూరెలా ఉబ్బి, నల్లగా కమిలి ఉంది. కన్ను వాచింది. “రండి” అంటూ మా ఆవిడ పిలిచింది.

“చూశారా ఇందిర గారూ, అలా గూండాలు వచ్చి, కొడుతూ ఉంటే, ఒక్క ఇరుగుపొరుగు వాళ్ళు కూడా సాయం చేయలేదు. కాలనీ అంటే ఇలాగేనా ఉండేది?” అంటూ నిలదీయటం మొదలెట్టింది.

“మీ వారు లేరా?” మా ఆవిడ అమాయకంగా ముఖం పెట్టి చిక్కు ప్రశ్న వేసింది.

“ఏమండి, అట్లా తెలీని మాదిరి అడుగుతున్నా. రాత్రి మీ ఇంట్లనే గద మా ఇంటాయన ఉండ్రీ.” రుసరుసలాడుతూ అంది సుభద్ర. మా ఆవిడ చిద్విలాసం చేసింది.

‘చూశారామరి! మిగతా కాలనీ వాళ్ళతో మమ్మల్ని కలపకండి. అప్పుడు మేం మీవారిని దాచకపోతే, మీ వారినేం చేసేవారో వాళ్లు. మరి మీ వారు మీ గురించి ఏం చేశారు?’ నెమ్మదిగా చురక వేసింది.

“ఆయన అట్లా ఏమి ఊరుకోరులెండి. మినిస్టర్ గారు బాగా తెలుసు. ఆయన అధికారపార్టీ లీడర్ కదా. అక్కడికే వెళ్ళారు.

“ఆయన ఎలా సహాయం చేస్తారు?” ఓస్ ఈపాటి కూడా తెలీదా అన్నట్లు చూసింది సుభద్ర.

“ఏముంది? రామ్మోహన్ గారి ఇంటి మీద ఒక ఇంకం టాక్స్ రెయిడ్ ఏర్పాటు చేస్తారు” కసిగా అంది.

ఇద్దరి మధ్యా మద్దెలనయ్యాను. వీళ్ళిద్దరి పోట్లాటా ఎంత దూరం సాగుతుందో నేను ఊహించుకోగలను.

మణికి ముప్పై ఐదు లక్షలు ఖాళీ చేయటానికి ఒప్పందం కుదిరింది. మేడమీద గదులు వేసే డిజైన్ చేశాను. ప్రస్తుతం గృహ ప్రవేశానికి ఏం బహుమతిస్తే బాగుంటుందా అని మా ఆవిడ ఆలోచిస్తోంది.



అనంత సంగ్రామం

- గజవెల్లి

అనాదిగా సాగుతుంది

అనంత సంగ్రామం

శ్రమను దోచే యజమానితో

చమట రాలై శ్రమజాతికి

నాటినుండి నేటివరకు

ఎక్కడో ఒకచోట కాదు

ఎక్కడ బడితే అక్కడ

అనంత విశ్వం నిండుగ

||అనాదిగా||

గిట్టుబాటు ధరలు లేక ప్రభుత్వ

కట్టుబాట్లకు లొంగి

క్రుంగి కుమిలిన రైతుకు

మరణాలింగనమా నేడు

||అనాదిగా||

దరులులేని పరతంత్రం

గిరులవోలే పెరిగిపోగ

శ్రమ జీవుల చమటధార

జలంకన్న పలచనాయె

||అనాదిగా||

పాగులుతున్న భూగర్భం

పగలనున్న శ్వాసాముఖి

బుక్క దొరకని పేదల

డొక్కలలో దాగున్నది

||అనాదిగా||

కదలకు వదలకు పంథం

కదన పథం కదలిసాగు

బూజెక్కిన గాజు బొమ్మ

బూర్జువా చట్టాల చిదము

||అనాదిగా||

చెలియలికట్టలు దాటిన

విలయకాల జలధివోలే

తిరుగుబాటు చెయ్యండి

శ్రమ జాతుల మేల్కొలిపి

శ్రమదోపిడి వర్గాలకు

చరమగీతి పాడండి

మేడే ఈనాడే ఈనాడే మేడే

||అనాదిగా||

*

బ్రిటన్ లోనూ 'కుల' కలం

జాతి, వర్గ, వయో, లింగ, మత వివక్షలకు వ్యతిరేకంగా బ్రిటన్ లో ఇప్పటికే 'సమానత్వ చట్టం' అమల్లో ఉంది. దీనిలో 'కులాన్ని' కూడా ఒక ప్రత్యేక వివక్షా రూపంగా చేర్చాలన్న దళిత, నిమ్నవర్గాల డిమాండు కొంతకాలంగా బలం పుంజుకుంటోంది. ఇలా చేర్చేందుకు ప్రవేశపెట్టిన బిల్లును గత నెలలో పెద్దల (ఎగువ) సభ 103 మంది సభ్యుల మెజారిటీతో ఆమోదించింది. కానీ ప్రతినిధుల (దిగువ) సభ మాత్రం చర్చోపచర్చల అనంతరం తిరస్కరించింది. సభలో 243 మంది దీన్ని సమర్థించగా 307 మంది వ్యతిరేకించారు. కుల వివక్షను చట్టపరంగా గుర్తించటం అవసరమని కొన్నేళ్లుగా పోరాడుతున్న 'క్యాస్ట్ వాచ్ యుకే' తదితర సంఘాలు దీనిపై తీవ్ర అసంతృప్తి వ్యక్తం చేశాయి. సభలో చర్చజరుగుతున్న సమయంలో పార్లమెంట్ ఎదుట ప్రదర్శనలు కూడా నిర్వహించాయి. 'దిగువ సభ నిర్ణయాన్ని చూస్తుంటే వాళ్లు బాధితుల పక్షాన కాదు... దురహంకారుల పక్షానే నిబడుతున్నారని అర్థమవుతోంది. ఈ చట్టం తెచ్చే వరకూ మా ప్రయత్నాలు ఆగవు" అని క్యాస్ట్ వాచ్ కార్యదర్శి దావిందర్ ప్రసాద్ వ్యాఖ్యానించారు. అయితే ఈ చట్ట ప్రయత్నాన్ని వ్యతిరేకిస్తున్న 'అలయెన్స్ ఆఫ్ హిందూ ఆర్గనైజేషన్స్ యూకే (ఏహెచ్ఓ)' వంటి సంస్థలు మాత్రం 'చట్టం తెస్తే మొత్తం హిందువులందరూ సహజంగానే, వ్యవస్థాత్మకంగానే వివక్షాపూరితంగా వ్యవహరిస్తారన్న ధోరణి స్థిరపడుతుంది. ఈ చట్టం వస్తే ఉద్యోగాలకు, చదువులకు దరఖాస్తు చేసుకునే ప్రతి ఒక్కరూ తమ కులం ఏమిటో చెప్పుకోవాల్సి వస్తుంది. ఇలాంటి చట్టం తేవటమంటే పురోగమనంలో ఉన్న హిందూ సమాజాన్ని తిరిగి వెనక్కి తీసుకుపోవటమే అవుతుంది' అని వ్యాఖ్యానిస్తున్నాయి. మొత్తానికి కుల వివక్షపై పోరాటం ఇప్పుడు బ్రిటన్ లోని భారతీయ సంతతికి కీలక వ్యవహారంగానే తయారైంది.

అక్కడేమిటి కులం ?

గత 60-70 ఏళ్లుగా భారత ఉపఖండం నుంచి వివిధ దేశాలకు వెళ్లి, అక్కడ స్థిరపడుతున్న ప్రవాసుల సంఖ్య గణనీయంగా పెరుగుతోంది. వీరంతా తమతో పాటు తమ కులాన్నీ వెంటబెట్టుకు వెళుతున్నారు. ఫలితంగా ఏ దేశమేగినా నిమ్న కులాల వారు సహచరుల నుంచి, ఉన్నతాధికారుల నుంచి రకరకాల వివక్షలను ఎదుర్కొంటున్నట్టు విమర్శలు వినపడు తున్నాయి. బ్రిటన్ లో పరిస్థితి మరింత తీవ్రంగా ఉంది. దీంతో ఈ వివక్షను అడ్డుకునేందుకు ప్రత్యేక చట్టపరమైన రక్షణ కావాలంటూ 'క్యాస్ట్ వాచ్' తదితర సంస్థలు ఎప్పటి నుంచో ప్రభుత్వంపై ఒత్తిడి తెస్తున్నాయి. ఈ నేపథ్యంలో తమ దేశంలో అసలు నిజంగానే కుల వివక్ష ఉందా? అన్నది నిర్ధారించుకునేందుకు బ్రిటన్ ప్రభుత్వం రెండేళ్ల క్రితం 'నేషనల్ ఇనిస్టిట్యూట్ ఫర్ ఎకనామిక్

అండ్ సోషల్ రీసెర్చ్ (నైసర్)'తో ఒక ప్రత్యేక అధ్యయనం చేయించింది. ఆ సంస్థ ఎంతో మందిని విచారించి 2010 డిసెంబర్ లో 'గ్రేట్ బ్రిటన్ లో కుల వివక్ష, వేధింపులు' పేరుతో 121 పేజీల నివేదిక వెలువరించింది. బ్రిటన్ లో కులపరమైన వివక్ష కచ్చితంగా కొనసాగుతోందని, దీన్ని అడ్డుకునేందుకు చట్టపరమైన ఏర్పాట్లు చేయాల్సిన అవసరం కూడా కనిపిస్తోందని ఈ నివేదిక స్పష్టంగా పేర్కొంది. ముఖ్యంగా స్కూళ్లు, కార్యాలయాలు, సేవలు, సంఘాలు, వైద్య సదుపాయాల నుంచి ఉద్యోగాల వరకూ అన్ని స్థాయిల్లో, రకరకాల రూపాల్లో కొనసాగు తోందని గుర్తించారు. దీంతో ప్రభుత్వం సమానత్వ చట్టంలో కులాన్నీ చేర్చేందుకు ఉద్దేశించిన బిల్లును పార్లమెంట్ ముందుకు తెచ్చింది. దిగువ సభ తిరస్కరించిన ఈ బిల్లు తిరిగి పెద్దల సభ ముందుకు వెళ్లనుంది.

అధ్యయనం ప్రకారం

2011 జన గణన ప్రకారం బ్రిటన్ లో దాదాపు 8 లక్షల మంది భారతీయులున్నారు. వీరిలో నిమ్న కులాల వారు 2 లక్షల వరకూ ఉంటారని అంచనా. కులమనేది ఏదో ఒక మతానికే కాదు... హిందువులు, సిక్కులు, క్రైస్తవులు, ముస్లింలలో కూడా కనబడుతోంది. బ్రిటన్ లో పంజాబీల సంఖ్య చాలా ఎక్కువ. వీరంతా పైకి సిక్కుల్లాగే కనబడినా వీరిలో ఉన్నతులమని భావించే జాట్ సిక్కులు వేరు. ఛమర్ల వంటి దళితులు వేరు. వీరు రవిదాసీయులు, వాల్మీకీల వంటి పేర్లుతో గుర్తింపులో ఉన్నారు. ముస్లింలలో ఖలీఫాలదీ ఇదే తరహా. వీరంతా సౌతాల్, లండన్, బర్మింగ్ హామ్ తదితర ప్రాంతాల్లో విస్తరించి ఉన్నారు. ముఖ్యంగా వీళ్ల గుడులు, గోపురాలు, గురుద్వారాలు వేర్వేరుగా ఉంటున్నాయి. ఒక కులం వారి గురుద్వారాలోకి మరొకరికి ప్రవేశం లేదు. చిన్న ప్రాంతమైన కావెంట్రీలోనే బోలెడు గుళ్లు. గురుద్వారాలుండటం దీనికి తార్కాణం. మొదట్లో అక్కడ ఒక్కటే గుడి ఉండేది గానీ, క్రమేపీ నిమ్న కులాల వారు దూరమైపోయే పరిస్థితి నెలకొనటంతో ఇప్పుడు చాలా వెలిశాయని కావెంట్రీ మాజీ మేయర్ రామ్ లఖన్ చెప్పుకొచ్చారు. కులాల పట్టింపులు ఒక తరం నుంచి మరో తరానికి విస్తరిస్తున్నాయని, కొత్త తరంలో తమ కులమే గొప్పదన్న ఆధిపత్య ధోరణి ఎక్కువగానే ఉందని, వాళ్ళ ఆటపాటల్లో కూడా అది బయటపడుతోందని నివేదిక గుర్తించటం విశేషం.

దేశం మారినా కులవివక్ష వీడటము లేదు. కులవ్యవస్థ భారతీయులతో పాటు విదేశాలకు పాకిపోతున్నది. కులవివక్ష, సామాజిక అసమానతలు భారతదేశంలో అంతం కాకుండా విదేశాల్లో వాటిని అంతం చేయలేము.

వెనిజులా అధ్యక్షులుగా నికోలస్ మధురా

వెనిజులాను అభివృద్ధి పథంలో నడిపిన చావెజ్ వారసునిగా నికోలస్ మధురో వెనిజులా అధ్యక్షునిగా ఎన్నికయ్యారు. బస్సు డ్రైవర్ గా జీవితాన్ని ప్రారంభించిన మధురో అనతి కాలంలోనే ట్రేడ్ యూనియన్ నాయకునిగా ఎదిగి చావెజ్ నాయకత్వంలోని యునైటెడ్ సోషలిస్టు పార్టీ నేతగా అభివృద్ధి చెందారు. అమెరికన్ సామ్రాజ్యవాదాన్ని ధీరోదాత్తంగా ఎదుర్కొని వెనిజులాను అభివృద్ధి పథంలో నడిపిన చావెజ్ మరణంతో ఏప్రిల్ 14న జరిగిన అధ్యక్ష ఎన్నికల్లో నికోలస్ విజయం సాధించారు.

చావెజ్ తీవ్ర అనారోగ్యం పాలైనప్పటి నుండి అధికారాన్ని కైవసం చేసుకునేందుకు అక్కడి ప్రతిపక్షం కుట్రలు పన్నింది. అమెరికా దీనికి అండగా నిలిచింది. వెనిజులాలోని చమురు నిల్వలను స్వాధీనం చేసుకోవాలని అనేక ప్రయత్నాలు చేసిన అమెరికాకు చావెజ్ హయాంలో అది సాధ్యం కాలేదు. వెనిజులాను రాజకీయంగా అస్థిరపరచాలని తీవ్ర ప్రయత్నాలు చేసింది. దీనివలన చావెజ్ అధికారంలోకి వచ్చిన దగ్గర నుండి ప్రతి రెండేళ్ళకోసారి రిఫరెండం లేదా ఎన్నికలు జరుగుతూనే వచ్చాయి. కుట్ర చేసి ఒక సందర్భంలో అధ్యక్ష పదవి నుండి ఆయన్ని తొలగించారు. దేశ ప్రజలు దేశాన్ని రక్షించుకోవడానికి అనేక పోరాటాలు చేశారు. తమ ప్రియతమ నేత చావెజ్ కు తిరిగి పగ్గాలు అందించారు. ఇవన్నీ సహించలేని అమెరికా అవకాశం కోసం గోతికాడ నక్కలా కాచుకు కూర్చోంది. తీవ్ర అనారోగ్యంతో చావెజ్ మరణించటంతో ప్రతి పక్షాన్ని గుప్పెట్లో పెట్టుకొని వెనిజులా చమురు సంపదను దోచుకోవజూసింది. అమెరికాకు తగిన బుద్ధి చెప్పి తిరిగి చావెజ్ పార్టీలోని నాయకుడికే పట్టం గట్టిన వెనిజులా ప్రజలు అభినందనీయులు.

చావెజ్ వెనిజులాను అభివృద్ధి బాటలో నడపటంతో పాటు అనేక వెనుకబడ్డ దేశాలకు, అభివృద్ధి చెందుతున్న దేశాలకు తోడుగా నిలిచారు. మన దేశ చమురు దిగుమతుల్లో 10 శాతం

వెనిజులా నుండే వస్తున్నవి. మనకు, మన ఆర్థిక వ్యవస్థకు అది ఎంతో అవసరం. రెండు ప్రభుత్వరంగ ఆయిల్ కంపెనీలు అక్కడి సంస్థలతో జాయింటు వెంచరుగా ఆయిల్ డ్రిల్లింగ్, దిగుమతి జరుపుతున్నాయి. క్యూబాతో సహా మరో 15 కరేబియన్, మధ్య అమెరికా దేశాలకు 2005 నుండి వెనిజులా చౌకగా చమురు సరఫరా చేస్తున్నది.

కార్పొరేట్, బహుళజాతి సంస్థల గుప్పెట్లో ఉన్న చమురు నిక్షేపాలను చావెజ్ సర్కారు జాతిపరం చేసింది. తమ లాభాల్లో



కేవలం 1 శాతం మాత్రమే ప్రభుత్వానికి చెల్లించే చమురు కంపెనీల నుండి 16 శాతం చెల్లించే విధంగా చర్యలు తీసుకుంది. అలా ఖజానాకు వచ్చిన డబ్బుతో ప్రజలకు విద్య, ఆరోగ్యం, గృహ నిర్మాణం వంటి సేవలకు ఉపయోగించింది. ఇట్టి విధానాల వలన 1996లో 40 శాతం ఉన్న పేదరికాన్ని నేడు 7.3 శాతానికి తగ్గించింది. వెనిజులా ప్రజల్లో 3వ వంతు యూనివర్సిటీ స్థాయి వరకు ఉచిత విద్యుత్ ను

పొందగలుగుతున్నారు.

కష్టజీవులకు దిక్సూచిగా వెలుగొందుతున్న వెనిజులా చావెజ్ విధానాలను కొనసాగించాల్సిన బాధ్యత నికోలస్ పై ఉన్నది. వెనిజులాలోని 23 రాష్ట్రాలలో నికోలస్ పార్టీ (యునైటెడ్ సోషలిస్టు పార్టీ) దాని మిత్రులు అధికారంలో ఉండటం నికోలస్ కు సానుకూల అంశం. అదే సమయంలో 70 శాతం ఆహార ధాన్యాలు విదేశాల నుండి దిగుమతి చేసుకోవాల్సి దిరావటం ఒక ప్రధాన సమస్య. దానికి తోడు తనకు ఎదురు తిరిగిన ప్రభుత్వాలను కూలగొట్టడానికి అమెరికా తన కుట్రలను కొనసాగిస్తూనే ఉంటుంది. ఇటువంటి కుట్రలను ఎదుర్కొట్టి ఆర్థిక పరిపుష్టి, రాజకీయ స్థిరత్వం సాధించే దిశలో చావెజ్ విధానాలను నికోలస్ కొనసాగిస్తారని ఆకాంక్షిద్దాం.

✱

డా. పి. రోజా

ప్రధాని అభ్యర్థిగా మోడీ అనర్హులు

ఒక సంవత్సరం ముందుగానే ఎన్నికల వాతావరణం వచ్చేసింది. ఏ రాజకీయ పార్టీకి అయినా తన ప్రధానమంత్రి అభ్యర్థిని ముందుగా ప్రకటించుకునే హక్కు ప్రజాస్వామ్యంలో ఉంది. ఆ విధంగా ప్రకటించబడిన అభ్యర్థి ప్రధాన మంత్రి పదవికి అర్హుల కాదా అనేది ప్రజలు తేల్చుకోవాలి. తమ ప్రధానమంత్రి అభ్యర్థిగా బిజెపి నాయకులు ముందుకు తెస్తున్న మోడీ పెద్ద వివాదాస్పద వ్యక్తి. 2002 సం॥లో గుజరాత్ రాష్ట్రంలో జరిగిన మైనారిటీల ఊచకోతకు గుజరాత్ ముఖ్యమంత్రి మోడీ ప్రోత్సాహం, అంగీకారం ఉన్నాయనే ఆరోపణలు ఉన్నాయి. అటువంటి వ్యక్తి ఏకంగా ప్రధానమంత్రి అయి కూర్చుంటే దేశం మొత్తమే మతమారణహోమాలకి, కల్లోలాలకి ఆలవాలమవుతుంది. అందుకని ప్రధాని అభ్యర్థిగా మోడీ అనర్హులు.

తిరుగులేని నిజాలు

2002 ఫిబ్రవరి 27న గుజరాత్ రాష్ట్రంలో గోద్రా లో జరిగిన రైలు సంఘటనను ఆసరా చేసుకుని మరుసటి రోజు నుండి గుజరాత్ రాష్ట్రమంతటా ప్రత్యేకించి అహ్మదాబాద్ నగరంలో ముస్లింలపై బిజెపి, దాని కాషాయ దళాలు హత్యాకాండకు పూనుకున్నాయి. 790 మంది ముస్లింలను హత్య చేశారు. 273 దర్గాలు, 241 మసీదులు ధ్వంసం చేశారు. అహ్మదాబాద్ నగరంలోని గుల్బెర్గ్ సొసైటీ, నరోడా పాటియా ప్రాంతాల్లో మైనారిటీలను వాళ్ళ ఇండ్లలోనే సజీవ దహనం చేశారు. ప్రతీకార దాడుల్లో కొంతమంది హిందువులు కూడా చనిపోయారు. కొన్ని దేవాలయాలు కూడా దాడులకు గురయ్యాయి.

గుజరాత్ ముఖ్యమంత్రి మోడీ ప్రేమరణితోనే మైనారిటీలపై దాడులు జరిగాయని హత్యకు గురికాబడ్డ కాంగ్రెస్ యం.పి. ఇషాన్ జాఫ్రీ భార్య, ప్రత్యక్ష సాక్షి జాకీయా జాఫ్రీ ఆరోపించారు. ఇది జాకీయా జాఫ్రీ కేసుగా ప్రసిద్ధిగాంచింది. ముఖ్యమంత్రి మోడీ దీనికి బాధ్యులు అనటానికి అప్పట్లో జరిగిన అనేక పరిణామాలు రుజువులుగా నిల్చాయి. ప్రభుత్వానికి నాయకత్వం వహిస్తున్న మోడీ ఇంత పెద్ద హత్యాకాండకు, తనపై వచ్చి ఆరోపణలకు నైతిక బాధ్యతను తీసుకుని రాజీనామా చేయటానికి కూడా సిద్ధపడలేదు.

దుర్మార్గాలకు, హత్యాకాండకు పూనుకుంటున్న కాషాయ దళాన్ని నివారించవద్దని, వారి కోపాన్ని చల్లార్చుకోనివ్వడని 2002 ఫిబ్రవరి 27 రాత్రి తన నివాసంలో జరిగిన సమావేశంలో అధికారులకు ఆదేశాలిచ్చారని మోడీపై ఐపిఎస్ అధికారి సంజీవ్ భట్ ఆరోపించారు. బిజెపి మంత్రి హరేన్ పాండ్యా కూడా నరేంద్ర మోడీ అటువంటి ఆదేశాలిచ్చినట్లుగా సుప్రీంకోర్టు విశ్రాంత న్యాయమూర్తులు వి.ఆర్.కృష్ణ అయ్యర్, పి.బి. సావంత్ల

సిటిజన్స్ పానెల్ కు సాక్ష్యమిచ్చారు. అయితే హరేన్ పాండ్యా ఆ సమావేశంలో లేడని, కాషాయ దళాన్ని రెచ్చగొడుతూ దగ్గరుండి హత్యాకాండ చేయించాడని హరేన్ పాండ్యాపై ఆరోపణలున్నాయి. తదనుగుణంగానే ఆ తర్వాత రోజు జరిగిన ముస్లింల ఊచకోత, సజీవ దహనాల సమయంలో పోలీసులు ప్రేక్షకపాత్ర వహించారు.

రాష్ట్ర బిజెపి అధికార ప్రతినిధి భరత్ పాండ్యా బిబిసికి ఇచ్చిన ఇంటర్వ్యూలో ముస్లింలపై హిందువులకు ఉన్న విస్తృత వ్యతిరేకతకు చిహ్నంగా ఈ దాడులు యాదృచ్ఛికంగా జరిగాయని చెప్పారు. పరోక్షంగా ఇందులో ఉన్న రాష్ట్ర ప్రభుత్వ పాత్రను అంగీకరించారు. కేంద్ర ప్రభుత్వం నియమించిన జాతీయ మానవ హక్కుల కమిషన్ ముందస్తు ప్రణాళికతో హిందూ ఉగ్రవాద గ్రూపులు ఈ పని చేస్తుంటే పోలీసులు నిస్తేజమయిపోయారని పేర్కొంది. గుజరాత్ ప్రభుత్వం అల్లర్లను నిరోధించడంలో విఫలమయిందని, దీనికంటే మించి వాటిని మరింతగా రేకెత్తించిందని, వాటిలో పాల్గొందని చెప్పింది.

రాష్ట్ర మంత్రులు అశోక్ భట్, ప్రభాసింగ్ చౌహాన్, బిజెపి, ఆర్.ఎస్.ఎస్. నాయకులు పాల్గొన్న మరొక సమావేశంలో గృహ దహనాలకు కిరోసిన్, పెట్రోల్ వాడకం హత్యాకాండకు ఇతర పద్ధతులను ఉపయోగించటంపై సవివరంగా ప్రణాళికలు రూపొందించబడ్డాయని హరేన్ పాండ్యా వి.ఆర్. కృష్ణ అయ్యర్ కమిటీకి సాక్ష్యమిచ్చారు. ఆ తర్వాత కాలంలో ఆయన హత్య గావించబడ్డారు.

తాజా పరిణామాలే రుజువులు

నరేంద్రమోడీ మంత్రివర్గంలో 2007 నుండి 2009 వరకు మహిళా శిశు సంక్షేమ శాఖా మంత్రిగా పని చేసిన మాయా కోద్నాని కి స్పెషల్ కోర్టు 2012 ఆగస్టులో 28 సంవత్సరాలు జైలు శిక్ష వేసింది. 2002 ఫిబ్రవరి 28 నరోడా పాటియా, నరోడాగామ్ ప్రాంతాల్లో జరిగిన హత్యాకాండకు కొద్నాని నాయకత్వం వహించిందని రుజువయింది. కాషాయ మూకలకు కత్తులు అందించిందని, తనే స్వయంగా తన పిస్టల్ నుండి ముస్లింలపై కాల్పులు చేసిందని తేలింది. మాయాకొద్నాని హత్యాకాండలో పాల్గొన్న సంగతి ముఖ్యమంత్రి మోడీకి తెలియకుండా ఎలా ఉంటుంది? తెలిసీ మంత్రి పదవి కట్టబెట్టారని అనుకోవాలి. 2009లో హైకోర్టు మాయాకోద్నానికి ముందస్తు బెయిల్ రద్దు చేసిన తర్వాతనే ఆమె తన మంత్రి వర్గానికి రాజీనామా చేసింది. అప్పటి వరకూ ఆమెను మంత్రివర్గంలో ఎందుకు కొనసాగించారు? అసలు ఎం.ఎల్.ఎ. టికెట్టు ఎందుకిచ్చారు? బిజెపి నుండి, మోడీ నుండి ఈ ప్రశ్నలన్నిటికీ సమాధానాలు రావాలి.



మాయాకొద్దానికే కాదు. కాషాయదళంలో అనేక మందికి శిక్షలు పడ్డాయి. బజ్జరంగ్ దళ్ నాయకుడు బజ్జరంగీకి చనిపోయేంత వరకూ యావజ్జీవ శిక్ష పడింది. మరో 8 మందికి 31 సంవత్సరాల జైలు, 22 మందికి 24 సం॥లు జైలు పడింది. తీర్పు సందర్భంగా కోర్టు చేసిన వ్యాఖ్యలు మోడీ దోషత్వాన్ని రుజువు చేశాయి. కొద్దానికి రాష్ట్ర ప్రభుత్వం నుండి సహాయం లభించిందని, దోషుల లిస్టులో ఆమె పేరు లేకుండా చేసేందుకు ప్రయత్నాలు చేసిందని చెప్పింది. స్పెషల్ కోర్టు తన తీర్పులో 2002 అల్లర్లను పోలీసులు నివారించలేదని, కావాలనే తొలిరోజుల్లో అధికారులు అస్తుబిస్తు విచారణలు చేశారని విమర్శించింది. గుజరాత్ పోలీసులు రికార్డు చేసిన సాక్ష్యాలు నమ్మశక్యం కానివని పేర్కొంది. ఈ తీర్పు తర్వాతైనా మోడీ నైతిక బాధ్యత వహించి రాజీనామా చేయకుండా, ఏకంగా ప్రధాన మంత్రి కావాలని తపన పడటం మన దేశ ప్రజాస్వామ్యానికి వస్తున్న ప్రమాదానికి సూచిక.

సుప్రీం కోర్టు జోక్యం చేసుకుని ప్రత్యేక దర్యాప్తు దళాన్ని (సిట్), ప్రత్యేక కోర్టుల్ని ఏర్పాటు చేసిన తర్వాతనే దోషులకు శిక్షలు పడ్డాయి. కానీ ప్రత్యేక దర్యాప్తు టీము నరేంద్ర మోడీని ఆరోపణల నుండి విముక్తి చేయటం వివాదాస్పదమయింది. గోద్రా రైలు పెట్టె తగలబడినపుడు చనిపోయిన కరసేవకుల శవాలను అహమ్మదాబాద్ హాస్పిటల్ కు తీసుకురావటం, వాటిని ఊరేగించటం, ఆర్.ఎస్.ఎస్. దహనాలకు పూనుకోవటం తదితర పరిణామాలన్నిటినీ పోలీసు బృందాలు ఎప్పటికప్పుడు ప్రభుత్వానికి తెలియజేసినా, పోలీసు ప్లాటూన్లను పంపించి ముందుగా తగు జాగ్రత్తలు తీసుకోకుండా నరేంద్ర మోడీ ప్రభుత్వం

పరోక్షంగా హత్యాకాండకు మద్దతుఇచ్చింది. పోలీసు ఇంటెలిజెన్స్ సిబ్బంది నుండి వచ్చిన మెసేజ్ల ప్రకారం ప్రభుత్వం స్పందించక పోవటానికి, మైనారీటలకు ముందస్తు రక్షణ కల్పించకపోవటాన్ని ప్రత్యేక దర్యాప్తు టీము సుప్రీం కోర్టుకు సమర్పించిన తన రిపోర్టులో పేర్కొనలేదు. రిపోర్టులో ఉద్రిక్తవాతావరణానికి సంబంధించిన ప్రస్తావనే లేదు. దీని ఆధారంగా ఆరోపణల నుండి మోడీకి సుప్రీంకోర్టు విముక్తి కల్పించటం దురదృష్టకరం.

అభివృద్ధిలో కూడా వెనుకడుగే

గుజరాత్ ను నరేంద్ర మోడీ బాగా అభివృద్ధి చేశారనీ, ఆయన ప్రధాన మంత్రి అయితే దేశాన్ని బాగా అభివృద్ధి చేస్తారనే ప్రచారం జరుగుతుంది. 2002లో చేతులుకు అయిన రక్తపు మరకలు కనపడకుండా చేయటానికి అభివృద్ధి మంత్రాన్ని జపిస్తున్నారు. కార్పొరేట్ సంస్థలు, మీడియా, విదేశీ పెట్టుబడులు మోడీ మంత్రాన్ని జపిస్తున్నాయి. వాస్తవంగా గుజరాత్ రాష్ట్రం అనేక రంగాల్లో మిగతా రాష్ట్రాలతో పోల్చినపుడు మోడీ పరిపాలనలో వెనకబడింది.

2001లో మోడీ అధికారంలోకి వచ్చిన తర్వాత ఆర్థికాభివృద్ధి 95-2000 మధ్య 8.01శాతం ఉన్నది. 2001-2010 మధ్య 8.68 శాతం మాత్రమే జరిగింది. 2001-2010 మధ్య జరిగిన అభివృద్ధిలో గుజరాత్ కంటే ఉత్తరాఖండ్, హర్యానా, సిక్కిం, అరుణాచల్ ప్రదేశ్ లు ముందున్నాయి. పారిశ్రామికాభివృద్ధిలో 2005-2009 మధ్య కాలంలో గుజరాత్ కంటే మించి ఒరిస్సా, చత్తీస్ గఢ్ లు ముందున్నాయి. తలసరి ఆదాయంలో కూడా గుజరాత్ స్థానం ఆరోది. కేరళ, పంజాబ్, హిమాచల్ ప్రదేశ్, హర్యానాల కంటే గుజరాత్ లో పేదరికం ఎక్కువ. మానవాభివృద్ధి సూచికల్లో 2011లో గుజరాత్ స్థానం 11వది. అంటే గుజరాత్ కంటే పది రాష్ట్రాలు మెరుగ్గా ఉన్నాయి.

ప్రతి సంవత్సరం విదేశీ, స్వదేశీ పెట్టుబడుదారుల్ని పిలుపించుకుని 'వైబ్రెంట్ గుజరాత్' పేరుతో హడావుడి చేస్తూ మోడీ తన బ్రాండును ప్రచారం చేసుకుంటున్నారు. వాస్తవంలో గత 3 సంవత్సరాల్లో దేశంలోకి వచ్చే విదేశీ పెట్టుబడుల్లో గుజరాత్ వాటా 3.38 నుండి 2.38 కి పడిపోయింది. 2000-2011 మధ్య 4 రాష్ట్రాలు గుజరాత్ కంటే ఎక్కువ విదేశీ పెట్టుబడులను ఆకర్షించాయి.

అభివృద్ధి కోణంలో చూసినా కూడా నరేంద్ర మోడీ ప్రధాన మంత్రి పదవికి అనర్హులు. ఆ మాట కొస్తే నరేంద్ర మోడీనే కాదు, బిజెపిలో ఎవరయినా కూడా అనర్హులే. కాంగ్రెస్, బిజెపిల ఆర్థిక విధానాల్లో ఎటువంటి తేడాలు లేవు. రెండూ సామ్రాజ్యవాద అమెరికాకు లొంగిపోయేవే. బిజెపి తో అదనంగా ఉన్న ప్రమాదం మతోన్మాదం.

✽ పి. అజయ్ కుమార్

దృఢ విశ్వాసంతో మే దినోత్సవం

అంతర్జాతీయ కార్మికవర్గ ఐక్యత, సంఘీభావాన్ని చాటే మే దినోత్సవం సందర్భంగా అంతర్జాతీయ శ్రామిక వర్గానికి, దేశంలోని, ప్రపంచంలోని అట్టడుగు వర్గాల ప్రజలకు సిఐటియు విప్లవాభినందనలు తెలుపుతోంది. ఈ సందర్భంగా శాస్త్రీయ సోషలిజం పట్ల తన నిబద్ధతను, మనిషిని మనిషి దోచుకునే దోపిడీ వ్యవస్థ అంతానికి పోరు సల్పాలన్న కృత నిశ్చయాన్ని సిఐటియు పునరుద్ఘాటించింది.

సాహార్ద్ర అభినందనలు

మరింత మెరుగైన వేతనాలు, ఉపాధి, సామాజిక భద్రత, భూమి కోసం, ప్రోత్సాహక ధరలు, ప్రభుత్వ సేకరణ, మార్కెటింగ్ సౌకర్యాలు, పారిశ్రామిక రుణాలు, తదితరాల కోసం వ్యవసాయ కార్మికులు, పేదలు, మధ్య తరగతి రైతాంగం చేసే పోరాటాలకు సిఐటియు సాహార్ద్ర అభినందనలు తెలియజేస్తూ, వారికి సంపూర్ణ సంఘీభావాన్ని ప్రకటిస్తోంది. నయా ఉదారవాద ఆర్థిక విధానాల ఫలితంగా దేశంలో వ్యవసాయ సంక్షోభం మరింత ముదిరిపోయిందని, ఈ నేపథ్యంలో ఆ విధానాలను రూపుమాపేలా కార్మికులు, రైతులు, వ్యవసాయ కార్మికులు దేశవ్యాప్తంగా ఉమ్మడి పోరాటాలు చేపట్టాలని సిఐటియు అభిలషిస్తోంది. విద్యను వాణిజ్య వస్తువుగా మారుస్తున్న నేటి పాలకుల విధానాలకు వ్యతిరేకంగా కవిద్య, ఉపాధి హక్కు కోసం యువజన, విద్యార్థి సంఘాలు చేపట్టే పోరాటాలకు కూడా సంఘీభావం తెలియజేస్తోంది. అలాగే వివక్ష, హింసాకాండకు వ్యతిరేకంగా, అన్ని వేదికలపై, అన్ని స్థాయిలోనూ తమకు సాధికారత కలిన్పించాలని కోరుతూ మహిళా సంఘాలు చేపట్టే పోరాటాలకు కూడా సిఐటియు సంపూర్ణ సంఘీభావాన్ని ప్రకటిస్తూ వారికికూడా విప్లవాభినందనలు తెలియజేస్తోంది.

త్రిపురలో తిరిగి వామపక్ష ప్రభుత్వానికి ఘన విజయాన్ని సాధించి పెట్టిన త్రిపుర ప్రజలకు, కార్మిక వర్గానికి సిఐటియు శాల్యూట్ చేస్తోంది. ఆ రాష్ట్రంలో వామపక్ష ప్రభుత్వ పనితీరును, ప్రజానుకూల విధానాల అమలును సమర్థిస్తూ ప్రజలిచ్చిన ఘనమైన తీర్పుగా దీన్ని పరిగణిస్తున్నది.

ప్రపంచ వ్యాప్తంగా ఆయా దేశాల్లో సోషలిస్టు వ్యవస్థలకు వెన్నుదన్నుగా ఆ దేశాల్లోని కార్మిక వర్గం సాగిస్తున్న పోరాటాలకు కూడా సిఐటియు అంతర్జాతీయ సంఘీభావాన్ని తెలియజేస్తోంది. సామ్రాజ్యవాద శక్తులతో కుమ్మక్కై విప్లవ ప్రతిఘాత శక్తులు సోషలిస్టు వ్యవస్థను బలహీనపరచి, పెట్టుబడిదారీ విధానాన్ని పునరుద్ధరించేందుకు చేస్తున్న కుట్రలన్నింటినీ అంతిమంగా ఆయా



సోషలిస్టు దేశాల్లోని కార్మికవర్గం ఓడించగలదని సిఐటియు దృఢంగా విశ్వసిస్తోంది, గట్టిగా కోరుకుంటోంది కూడా.

సామ్రాజ్యవాద ఆధిపత్య వ్యతిరేక పోరాటాలకు సంఘీభావం

సామ్రాజ్యతీవాద దురాక్రమణలు, గుత్తాధిపత్య కుట్రలు, ముఖ్యంగా ప్రపంచంలోని వివిధ ప్రాంతాల్లో అమెరికా సామ్రాజ్యవాద శక్తులు సాగిస్తున్న కుట్రలు, కుతంత్రాలకు వ్యతిరేకంగా ప్రస్తుతం వివిధ స్థాయిల్లో సాగుతున్న పోరాటాలకు మే దినోత్సవం సందర్భంగా సిఐటియు మద్దతును, సంఘీభావాన్ని పునరుద్ఘాటిస్తోంది. సిరియా, ఇరాన్ లో చట్టవిరుద్ధంగా జోక్యం చేసుకోవడాన్ని, ఇతర దేశాల సార్వభౌమాధికార హక్కులను ప్రశ్నించేలా నిసిగ్గుగా పాల్పడుతున్న చర్యలను సిఐటియు

నిరసిస్తోంది. వీటికి వ్యతిరేకంగా, సామ్రాజ్యవాద శక్తుల చర్యలను ఖండిస్తూ శాంతి, స్వేచ్ఛాకాముకులు తమ వాణిని గట్టిగా వినిపించాలని పిలుపునిస్తోంది. కొరియా ద్వీపకల్పంలో అమెరికా, దాని మిత్ర పక్షాలు రెచ్చగొట్టే చర్యలను, ప్రపంచ అభిప్రాయానికి భిన్నంగా క్యూబా, ఇరాన్లపై చట్టవిరుద్ధమైన ఆంక్షలను ఇంకా కొనసాగించడాన్ని కూడా సిఐటియు ఖండిస్తోంది.

లాటిన్ అమెరికా ప్రజలకు శుభాభినందనలు

అంతర్జాతీయ కార్మిక దినోత్సవాన్ని పురస్కరించుకొని సిఐటియు లాటిన్ అమెరికా దేశాల ప్రజలకు శుభాభినందనలు తెలియజేస్తోంది. సామ్రాజ్యవాద శక్తులపై అకుంఠిత దీక్షతో, కృత నిశ్చయంతో వారు సాగిస్తున్న పోరాటాలను ప్రశంసించింది. వెనిజులా, బోలీవియా, ఈక్వెడార్, నికరాగ్వా, మరికొన్ని దక్షిణ అమెరికా దేశాల్లో వామపక్ష అనుకూల రాజకీయ శక్తులు సాధించిన విజయాలు, నయా ఉదారవాదానికి ప్రత్యామ్నాయ పంథా కోసం వారు సాగిస్తున్న కృషితో అమెరికా సామ్రాజ్యవాదానికి తీవ్రంగా ఎదురుదెబ్బ తగిలింది. నయా ఉదారవాద సామ్రాజ్యవాద పంథాకు ప్రత్యామ్నాయం చూపించే దిశగా వెనిజులా నేత హ్యుగో చావేజ్ అందించిన వీరోచితమైన సేవలను ఈ సందర్భంగా సిఐటియు గుర్తు చేసుకుంది. మొత్తంగా లాటిన్ అమెరికా ఖండంలో సామ్రాజ్యవాద వ్యతిరేక పోరాటాలకు సోషలిస్టు క్యూబా ఒక ఆకాశిరణంగా నిలిచింది. అమెరికా సామ్రాజ్యవాదాన్ని నిరసించేలా లాటిన్ అమెరికా ప్రజలను ప్రేరేపించడంలో, వారని ఏకతాటిపైకి తేవడంలో, సమీకరించడంలో క్యూబా ఒక ఉత్తేరక శక్తిగా పనిచేస్తోంది. గత 50 ఏళ్ళకు పైగా అమెరికా ఆర్థిక ఆంక్షలతో నులిమివేస్తున్నా కూడా ఓటమి ఎరుగక పక్కలో బల్లెంలా అమెరికాకు నిద్ర పట్టనివ్వకుండా చేస్తున్న క్యూబా సాధించిన పురోగతి శ్రామిక వర్గానికి చక్కని స్ఫూర్తిదాయకం అనడంలో ఎలాంటి సందేహం లేదు.

ముదురుతున్న సంక్షోభం, ఆవిర్భవిస్తున్న పోరాటాలు

మొత్తం పెట్టుబడిదారీ ప్రపంచం తీవ్ర సంక్షోభంలో, ఆర్థిక మాంద్యంలో మునిగి ఉంది. ఈ సంక్షోభానికి కారకులైన పెట్టుబడిదారీ శక్తులు తమపై రుద్దుతున్న భారాలను ఆమోదించేదే లేదంటూ కార్మికవర్గం వీధుల్లోకొచ్చి తమ వాణిని గట్టిగా వినిపిస్తోంది. ఈ ఏడాది మే దినోత్సవం నాటికి ప్రపంచ వ్యాప్తంగా నెలకొన్న పరిస్థితి ఇది. పొదుపు పేరుతో పెట్టుబడిదారీ దేశాల్లోని ప్రభుత్వాలు తీసుకుంటున్న చర్యల పట్ల ఆయా దేశాల ప్రజలు, కార్మికవర్గం కన్నెర్ర చేశాయి. ఉపాధి కోతలు, వేతన కోతలు, సామాజిక భద్రతలోనూ తప్పనికోతలు ఇంకా సబ్సిడీలను నిరంకుశంగా తగ్గించడం, ప్రజా సంక్షేమ చర్యలపై వేటు వంటి చర్యలు తీసుకుంటున్న నేపథ్యంలో ప్రజల నుంచి తీవ్ర

అగ్రహావేశాలు పెల్లుబిగాయి. గత ఏడాది కాలంగా మొత్తంగా ప్రపంచమంతటా ఈ పరిస్థితులను నిరసిస్తూ సమ్మెలు, పోరాటాలు పెద్దఎత్తున ప్రజా సమీకరణాలు జరిగాయి. అన్ని వర్గాలకు చెందిన ప్రజలు పెద్ద సంఖ్యలో పాల్గొని తమ మద్దతు తెలిపారు. పెట్టుబడిదారీ వర్గం కుట్రలను ఖండించారు. ప్రతిఘటించారు. ఐరోపా అంతటా, అమెరికా, ఆసియా, ఆఫ్రికా దేశాల్లో ఈ రీతిన ఉవ్వెత్తున పోరాటాలు జరిగాయి. ఎలాగైనా లాభాలు గడించాలనే ధ్యేయంతో అంతర్జాతీయ ద్రవ్య పెట్టుబడిదారులు నిర్లక్ష్యంగా అమలు చేసిన నయా ఉదారవాద ఆర్థిక విధానాల ఫలితమే ప్రస్తుత ఈ సంక్షోభం, ఆర్థిక మాంద్యం.

భారత్లో...

భారతదేశ ప్రజలు ఈ ఏడాది మే దినోత్సవాన్ని విశ్వాసంతో, ఒక రకంగా గర్వంతో జరుపుకోనున్నారు. ఫిబ్రవరి 20, 21 తేదీల్లో దేశవ్యాప్తంగా నిర్వహించిన సార్వత్రిక సమ్మె విజయ వంతమరీతైన నేపథ్యంలో దేశ కార్మిక వర్గం ఈ మేడే ను జరుపుకుంటోంది. ఈ రెండురోజులసమ్మెలో కేవలం కార్మికులే కాదు, అన్ని వర్గాలకు చెందిన ప్రజలు పెద్దఎత్తున పాల్గొని తమ సంఘీభావం తెలిపారు. అన్ని కార్మిక సంఘాలు సమైక్యంగా ఇచ్చిన పిలుపునకు ప్రజల నుంచి విశేషమైన మద్దతు లభించింది. కార్పొరేట్ శక్తుల చేతిలో బందీ అయిన పాలక వర్గాలు సాగిస్తున్న దోపిడీ, ప్రజా వ్యతిరేక విధానాల కారణంగా ప్రజల ఇబ్బందులు, కడగండ్లు భరింపశక్యం కాని రీతిలో పెరిగిన నేపథ్యంలో రాబోయే రోజుల్లో ప్రజల ఆందోళనలు, వారి ఇబ్బందులు, సాధకబాధలను మరింత సమర్థవంతంగా వినిపించగలమన్న భావనలు నెలకొన్నాయి. కార్మికవర్గం మరిన్ని ప్రజా పోరాటాలు చేపట్టేలా ఈ మేడే వారిలో మరింత విశ్వాసాన్ని, ఉత్సాహాన్ని ఉత్తేజాన్ని నింపగలదని ఆశిస్తున్నారు. దేశానికి సంపదను కూడగట్టే, సేవలను అందించే కార్మికులు ఇందులోవారి న్యాయమైన వాటాను కూడా పొందలేని దుస్థితిలో పడిపోతున్నారు గత దశాబ్దంన్నర కాలంలో లాభాల వాటా మూడు రెట్లు కన్నా ఎక్కువే పెరిగిందని అధికార అంచనాలు తెలుపుతున్నాయి. ఇక కార్మికునికి కనీస రక్షణ కల్పించేందుకు ఉద్దేశించిన కార్మిక చట్టాలన్నీ అధికారుల పదఘట్టనల కింద నలిగిపోతున్నాయి. యాజమాన్యాలు భుత్వంతో కుమ్మక్కై కార్మిక సంఘ హక్కులను కాలరాస్తున్నాయి. జిడిపి వృద్ధి రేటుపెరిగినప్పటికీ ఉపాధి, ఉత్పత్తి రేటు మాత్రం తగ్గిపోతోంది. రిట్రైండ్ మెంట్, రిక్రూట్ మెంట్లపై నిషేధం, ఔట్ సోర్సింగ్, కాంట్రాక్ట్ కరణ, క్రమబద్ధీకరణ కొరవడడం వంటి పలు కారణాలు వల్ల ఉపాధి, గౌరవప్రదమైన పని అనేవి దెబ్బతిన్నాయి. అందువల్ల మొత్తంగా విధానాల్లో సంపూర్ణమైన మార్పు కోసం పోరాటాలను ఉధృతం చేయాలని

ఇటీవల ముగిసిన సిఐటియు 14 వ అఖిల బభారత మహాసభ తీర్మానించింది. అలాగే సాంకేతికాభివృద్ధి కారణంగా కార్మికుల ఉత్పాదకత కూడా ఆపారంగా పెరిగినందున వారానికి పని గంటలను 35కు కుదించాలన్న డిమాండ్‌కు కూడా సర్వత్రా ప్రచారం లభించేలా చేయాలని సిఐటియు నిర్ణయించింది.

ఈ మేడే సందర్భంగా కార్మికుల ఐక్యపోరాటాలను మరింత ముందుకు తీసుకెళ్ళాలని, ప్రజా వ్యతిరేక, సామ్రాజ్యవాద అనుకూల విధాన వ్యవస్థను మార్పు చేసే దిశగా ఈ పోరాటాలు ఉధృత స్థాయిలో సాగించాలని సిఐటియు ప్రతిన చేస్తోంది. కింది స్థాయి నుంచి కార్మికుల ఐక్యతను మరింత సంఘటితపరిచేలా, ఉద్యమాలను, పోరాటాలను విస్తృతపరచాలని పిలుపునిచ్చింది.

ప్రజాస్వామ్య ఉద్యమాలపై దాడికి వ్యతిరేకంగా సంఘీభావ పోరాటాలు

దేశంలో ప్రజాస్వామ్య ఉద్యమంపై, కార్మికవర్గంపై జరుగుతున్న దాడులకు వ్యతిరేకంగా పునరుత్తేజంతో, సంఘీభావంతో పోరాటాలను సాగించాల్సిన బృహత్తర కర్తవ్యాన్ని ఈ అంతర్జాతీయ కార్మిక దినోత్సవం ముందుకు తెస్తోంది. సంక్షోభం నెలకొన్న తరుణంలో పెట్టుబడిదారీ శక్తులు, ప్రభుత్వాలు కార్మికుల, కార్మిక సంఘాల డిమాండ్లు, హక్కులను అణచివేయడంలో మరింత నిరంకుశంగా వ్యవహరిస్తున్నాయి. కార్మిక సంఘ ఉద్యమం పట్ల అత్యంత అమానవీయంగా వ్యవహరిస్తున్నాయి. హత్యాయత్నం వంటి అభియోగాలను కూడా కార్మిక సంఘ నేతలు, కార్మికులపై నమోదు చేస్తున్నారు. దేశంలో ఇది చాలా సర్వసాధారణమై పోయింది. చట్టబద్ధమైన కార్మిక సంఘాల కార్యకలాపాలు, కార్మికుల హక్కులపై యాజమాన్యాలు, కాంట్రాక్టర్లు, రాష్ట్ర ప్రభుత్వాలు కుమ్మక్కై సాగించే అరాచకాలు, ఆకీత్యాలకు హఠాత్తుగా మారుత - సుజుకీ, పుదుచ్చేరిలోని యానాం రీజెన్సీ, తమిళనాడులో హుండాల్, నోకియా, గజియాబాద్‌లోని నిప్పన్, నాసిక్‌లోని ఎవరెస్ట్ ఇండస్ట్రీస్, కర్నాటకలోని వోల్వో, బెంగాల్‌లోని హల్దియా పోర్ట్, ఐఐసి బాట్లింగ్‌ప్లాంట్‌లు చక్కని తార్కాణాలుగా నిలుస్తున్నాయి. ఇటువంటి అరాచకాలపై దేశవ్యాప్తంగా కార్మికవర్గం ఇనుమడించిన ఉత్సాహంతో పోరు నల్పాల్సిన తక్షణావశ్యత ఇప్పుడు నెలకొని ఉంది. కార్మికోద్యమంలో అటువంటి స్ఫూర్తిని, చైతన్యాన్ని సంఘీభావాన్ని రగిల్చేలా ఈ మేడే ఉండాలి.

పశ్చిమబెంగాల్ కార్మికులపై దాడి

కార్మిక సంఘాలు, ప్రజా సంఘాలు, వామపక్షాలు, అన్ని ప్రజాస్వామ్య సంస్థలు, సంఘాలపై తృణమూల్ కాంగ్రెస్ గూండాలు సాగిస్తున్న దుర్మార్గమైన దాడులు, అత్యాచారాలను ధైర్యంగా ఎదుర్కొంటున్న ప్రజాస్వామ్య కామకులైన పశ్చిమ

బెంగాల్ ప్రజల వీరోచిత పోరాటాలకు ఈ మహత్తర దినోత్సవం సందర్భంగా సిఐటియు సంఘీభావాన్ని పునరుద్ఘాటిస్తోంది. ఈ దాడులకు అక్కడి తృణమూల్ ప్రభుత్వం మద్దతునిస్తోంది. రాష్ట్రంలో వామపక్ష ప్రజాస్వామ్య ఉద్యమాన్ని నీరుగార్చాలన్న దురుద్దేశంతోనే ఒక రకమైన భయానక వాతావరణాన్ని సృష్టించాలనిప్రయత్నిస్తున్నారు. తృణమూల్ ప్రభుత్వ వైఖరి రానురాను ప్రమాదకరంగా తయారైంది. ఇటువంటి ఆటవిక దారుణాలను నిరసిస్తూ అన్ని రంగాలకు చెందిన ప్రజలు, కార్మికుల విస్తృత భాగస్వామ్యంతో పలు ప్రదర్శనలు, ధర్నాలు, ఆందోళనలు జరుగుతున్నాయి.

ఇంతలా దాడులు జరుగుతూ భయానక వాతావరణం నెలకొన్నా కూడా రాష్ట్రంలో కార్మికవర్గం విజయవంతంగా రెండు రోజుల సార్వత్రిక సమ్మెను నిర్వహించడం గర్వించదగ్గ విషయం. ఆ కార్మిక వర్గానికి, ఇటువంటి వర్గ పోరాటాలకు అంతటి నిబద్ధత ప్రదర్శించిన రాష్ట్ర ప్రజానీకానికి సిఐటియు శిరస్సు వంచి నమస్సుమాంజలులు సమర్పిస్తోంది. ఇటువంటి కల్లోలీత పరిస్థితులు త్రిపురలో అసెంబ్లీ ఎన్నికలకు ముందు, కేరళలో కూడా చోటు చేసుకున్నాయి. వాటిని కూడా సమైక్యంగా కార్మికులు ఎదుర్కొన్నారు. ఈ సందర్భంగా కార్మికవర్గ, ప్రజాస్వామ్య పోరాటాల్లో పోరాటాల్లో అమరులైన వీరులకు అరుణాంజలి ఘటిస్తోంది. సైద్ధాంతికంగా, వ్యవస్థాగతంగా దేశ వ్యాప్తంగా కార్మిక వర్గాన్ని సంఘటిత పరిచేందుకు ప్రతిన బూనుతోంది.

సామ్రాజ్యవాదానికి, నయా ఉదారవాద ఆర్థిక విధానాలకు వ్యతిరేకంగా సంపన్న, వర్ధమాన దేశాల్లో పీడిత, తాడిత ప్రజలు సాగించే పోరాటాలకు ఈ సందర్భంగా సిఐటియు సంపూర్ణ సంఘీభావాన్ని తెలియజేస్తోంది. అలాగే దేశంలో కూడా కార్మిక హక్కులపై దెబ్బ కొడుతూ కార్పొరేట్ శక్తులతో కుమ్మక్కై పాలకులు తీసుకునే చర్యలకు నిరసనగా కార్మికోద్యమాన్ని మరింత విస్తరించేందుకు, బలపరిచేందుకు, నిలకడగా మరింత సమరశీల పోరాటాలు సాగించేందుకు సన్నద్ధులు కావాల్సిందిగా విజ్ఞప్తి చేస్తోంది. మతోన్మాదం, కులతత్వం, సంకుచితవాద ధోరణులకు వ్యతిరేకంగా సదా అప్రమత్తంగా ఉంటూ అణచివేత, దోపిడీలకు వ్యతిరేకంగా కార్మికుల, ప్రజల పోరాటాలను మరింత విస్తృతిగా చేపట్టాలని సిఐటియు పిలుపునిస్తోంది.

అంతర్జాతీయ కార్మిక ఐక్యత వర్ధిల్లాలి!

పెట్టుబడిదారీ విధానం, సామ్రాజ్యవాదం నశించాలి !!

నయా ఉదారవాద సామ్రాజ్యవాద,

ప్రపంచీకరణ విధానాలు నశించాలి!!!

సోషలిజం వర్ధిల్లాలి!

ప్రపంచ కార్మికులారా ఏకం కండు!!!!




జ్యోతి ప్రజ్వలన చేస్తున్న సిఐటియు ప్రధాన కార్యదర్శి
కామ్రేడ్ తపన్ సేన్




మహాసభల్లో చర్చల్లో పాల్గొన్న
ఆంధ్రప్రదేశ్ ప్రతినిధులు



KLV02A471



డబ్ల్యుఎన్ఓబీయూ అధ్యక్షులు జార్జ్ మావిరికోస్





మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KL MOIA471
పుస్తకం పేరు	కొరింథీయుల కొరింథీయుల కొరింథీయుల
తారీఖు	25/8/23
ముందు అట్ట	yes
వెనుక అట్ట	yes
మొత్తం పేజీలు	37
పెద్ద పైజా పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Mounika
పరీక్ష చేసినది	manasa
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	No
పరిస్థితి	good